


హంసద్వని

(లలిత గీతాలు)




దుర్గా ప్రసాద్

నలుబది యావ పూజా పుష్పము

హంస ధ్వని

(లలిత గీతాలు)



128
R00

దుర్గా ప్రసాద్

ప్రథమ ముద్రణము: 500 ప్రతులు

సర్వహక్కులు రచయితవి

ప్రమాదినామ సంవత్సరము

హేమంతము పుష్యమాసము

2000 ఫిబ్రవరి

వెల: రు. 20-00

783
DUL

ముద్రణము: డి. బి. ప్రింటర్స్

విజయవాడ-2

ప్రతులకు :

విశాలాంధ్ర పబ్లిషింగ్ హౌస్

చిజ్జాన భవన్ - బ్యాంకుస్ట్రీట్,

హైదరాబాద్ - 500 001

పి. దుర్గారావు, యం.ఓ.యల్.

తెలుగు పండిట్ (రిటైర్డ్)

అడవిదేవులపల్లి పోస్టు, 508 207

(వయా) మిర్యాలగూడ, నల్లగొండజిల్లా

వినయ వాక్యము

‘హంసధ్వని’యను నీ లలితగీతాల పుస్తకమును 46వ పూజా పుష్పముగా ఆంధ్ర సాహితీ సరస్వతి శ్రీచరణార విందములకు భక్తి పూర్వకముగా సమర్పించుకొనుచున్నాను.

ఉపాధ్యాయ వృత్తిని నిర్వహించుకొనుచు అపప్ర డప్పుడు వ్రాసికొనినవి యీ గీతములు. మధుర భక్తిని మనో హరముగా వ్రాసికొనిన మహాభక్తురాలు మీరాబాయి, శ్రీ గోదాదేవి, విశ్వకవి రచించుడు, క్రీ.శే. దేవులపల్లి వేంకట కృష్ణశాస్త్రిగారు రచించిన మధుర గీతములే నా యీ లలిత గీతములకు ప్రేరణయని దెలుపవచ్చును.

శ్రీకృష్ణుని నాయకునిగా జేసికొని మధుర భక్తితో రచిం చిన యీ గ్రంథమును శ్రీకృష్ణుని చరణారవిందములకే సమ ర్పణము గావించుకొనుచున్నాను.

ఇందు నాయకునిగా వర్ణింపబడిన శ్రీకృష్ణుడు మురళి గానలోలుడేగాక పరబ్రహ్మ స్వరూపముగాను, ఇందలి గోపికా విరహము పరమేశ్వరుని యందు లీనమగుటకు వేదనా పూర్వక మైన జీవి ప్రార్థనగా భావింపవచ్చును.

ఇదివరలో ప్రచురించిన లలితగీతములను ప్రశంసించుచు పత్రికలు, ప్రముఖులు వ్రాసి యున్నారు. వారికి నా సమస్సు మాంజలులు.

ఈ హంసధ్వని ప్రచురణయందు నొక ప్రత్యేకతగలదు. ఒక సంవత్సరము క్రిందట విజయవాడలో ఒక ప్రమాదకర పరిస్థితి సంభవించినపుడు, మౌనదేవత సమీపమునకు జేరినపుడు, ఇంక జీవించినను మనసుకు స్ఫురించినపుడు మఱల కోలుకొని యీ గీతములను ప్రచురించుట జరిగినది. ఆ సమయమున గలిగిన మనోవేదనే యీ హంస గీతికలు.

ఈ పుస్తకములోనే 'నీవు కావాలి' అను గీతికాభాగం వేదనా పూర్వకమైన కృష్ణ భక్తి గీతములు రవిబాబు గీతాంజలిలోని కొన్ని గీతముల ఛాయలు నిందు స్ఫురింపవచ్చును.

ఇందు మొత్తం 108 గీతములు గలవు. గీతములు సాధ్యమైనంత వఱకు బాడుకొనుటకు పీలుగా, సామాన్యమైన భాషలో లలిత పదములతో గూర్చబడినవి.

మృత్యు ముఖము నుండి తప్పించుకొని యీ విధముగా అముద్రిత రచనలను ప్రచురించుట నా యదృష్టముగా భావించుకొనుచున్నాను. రస హృదయుల నే మాత్రము స్పందింపజేసినను ధన్యునిగా భావించుకొందును.

— రచయిత



మాతృ వందనము

ఓహో! నా జన్మభూమి! ఓహో! నా మాతృభూమి!
ఓహో! నా కన్నతల్లి! వందనమిదె ప్రియభారతి!
ఓహో! నా జన్మభూమి! ఓహో! నా మాతృభూమి!

సకలసస్య శ్రీనిలయిని! సాధుమార్గ శుభదాయిని!
సర్వలోక జనపూజిత! సామగాన సురభాషిణి!
సకలధర్మ సహజీవన సంస్కృతి విలసిత శోభిని!
పుణ్యకర్మ సువిరాజిత పూర్ణకలా తేజోమయి!

ఓహో! నా జన్మభూమి! ఓహో! నా మాతృభూమి!
ఓహో! నా కన్నతల్లి వందనమిదె! ప్రియభారతి!

గంగ యమున గోదావరి కావేరీ కృష్ణవేణి!
ఉన్నతహిమ గిరి శిఖరము లొప్పిన శుభ కల్యాణి!
అడుగడుగున పుణ్యభూము లమరు విమల సౌమ్యమూర్తి!
మధుర కావ్యగేయ శిల్ప మంజులతర శివగాయని!

ఓహో! నా జన్మభూమి! ఓహో! నా మాతృభూమి!
ఓహో! నా కన్నతల్లి! వందనమిదె! ప్రియభారతి!

సత్యము శివ సుందరములు సర్వదిశలు విలసిల్లిన
ఈ సుందర కర్మభూమి! ఈ పవిత్ర దివ్యధాత్రి!
నీ స్వరూప విలసనమే! నీ యనంత ధర్మనమే!
అమ్మా! నీ యాశీస్సులు నలరి వేడుచుంటి నమ్మ!

ఓహో! నా జన్మభూమి! ఓహో! నా మాతృభూమి!
ఓహో! నా కన్నతల్లి! వందనమిదె ప్రియభారతి!
ఓహో! నా జన్మభూమి ఓహో! నా మాతృభూమి!

దేవతా వందనము

వాణి! వీణాపాణి! వందిత జన సకలలోక!
కామిత విద్యాప్రసన్న! కల్యాణి! శుభదాయిని!
వాణి! వీణాపాణి! వందిత జన సకలలోక!

యోగివంద్య జ్ఞానజ్యోతి! సారస్వత స్వాదురూప!
మృదుపద సుందరభావన! కవికులజన వరదాయిని!
విశ్వరూప! విమలచరిత! అక్షరరూపిణి భారతి!
లలిత లలిత పదశోభిని! లాలిత సుందర భాషిణి!

ఉదయసంధ్య అరుణారుణ రేఖాంకిత సదయనేత్రి
కరుణామయి! కావ్యగేయ గాన కళా సుప్రసన్న!
ఆజ రుద్రాచ్యుత పూజిత! ఆదిరూప! శుభదాయిని!
ఋధసేవిత! ధవళవర్ణ! భూరికృపానంద లహరి!

లలితకళానందమూర్తి విలసితచైతన్యమూర్తి!
మానవ విజ్ఞానభాండ మధుర సుధా కలశహస్త!
శివరూపిణి! ప్రణవనాద! తేజోమయి! దీపలేఖ!
అఖిల జీవకోటి హృదయ! ఆనందిని! శ్రీదుర్గా!

వాణి! వీణాపాణి! వందిత జన సకలలోక!
కామిత విద్యాప్రసన్న! కల్యాణి! శుభదాయిని!
వాణి! వీణాపాణి! వందిత జన సకలలోక!

కల్యాణి శ్రీదుర్గ !

కల్యాణి శ్రీదుర్గ! కరము వేడుచునుంటి
కనులార! నను జూచి కాచి రక్షింపూ!

అర్చ్య భావముతోని యరసి కాపాడుమా!
తీయనీ పలుకిచ్చి తీరుగా దయతోని!

కల్యాణి శ్రీదుర్గ! కరము వేడుచునుంటి
కనులార నను జూచి కాచి రక్షింపూ!

అడుగడుగు నందునను నమృత వాక్కుల నిచ్చి
మధురాతి మధురమౌ మధుర భావములిచ్చి!
సంగీత సాహిత్య సరసమౌ గీతికల
నా నోట బలికింపు నవ్యసుందరములను!

కొండ కోనలయందు కోకిలలు బాడినటు!
నెలయేటి జాలులటు! జీరుగాలి తరగలటు!
ఉదయ సంద్యలలోని కదిలేటి కాంతులటు!
నా గొంతు రాగాల నవ్యతల దొలికించు!

లలిత కళలను నిచ్చి లాలిత్యమును గూర్చు
విభుని వశబహుచుకొను విమలతను దయచేయి!
శ్రీ మురళి జేరుకొను శ్రీని దయజేయుమా!
పాటలో పాటనయి పల్లవిని యగునటుల!

కల్యాణి శ్రీదుర్గ! కరము వేడుచునుంటి
కనులార! జూచి నను కాచి రక్షింపూ!



స మ ర్పణ

ఎన్ని మారులు పాడినా
వన్నె దరుగదు నీ పాటకు!

ఎన్ని మారులు విన్నా నీ మురళి స్వనాలకు
వన్నె లేమీ తరుగవు గదా!

మఱచి పోవాలన్నా మాధవా!
మఱపురాదు నీ పేరు!

విడిచి పోవాలన్నా వీడిపోదు
విడివడని బంధ మిది యేనాటిదో!

తీయని నీ మురళి పాట
తీపేదనం కురిపిస్తుం దెప్పుడూ!

నర్తన జేస్తుందెప్పుడూ నా యెడలో
నవ్వ సుందరములను వెలువరిస్తూ!

అందుకే అర్పిస్తున్నా
ఆత్మార్పణమని!
ఆవేదనతో నా మధుర గీతాలను!
యుగయుగాల నాటి వీ మధుర పదాలు!
తరతరాల నాటి దీ హృదయా వేదన!

హంస ధ్వని

(లలిత గీతాలు)

ప్రణయ భక్తి మార్గములో
పయనించెడి దాసి నేను!
గమ్యమునకు జేర్చి నన్ను
కనికరింపవోయి కృష్ణ!

॥ప్రణయ॥

కోనలోని కోకిల వలె
కోసరి పలుకు నా నాదము!
నీ స్వరములయందు గలుపు
నిగ్మలమై మానిపోవ!

॥ప్రణయ॥

కన్నులందు కదలాడే
కమనీయపు నీ రూపున!
నిలిచిపోవ కలిసిపోవ
నీరజాక్ష కరుణింపుము!

॥ప్రణయ॥

మధుర వేదనల సెగలను
మనిలిపింపు నా హృదయము
చందనమై నీ పదముల
చిందునటుల దయ జూడుము!

॥ప్రణయ॥

భస్మమైన నా చితిపై
బంగారపు మురళి నుంచి
ఓక్కసారి నన్ను దలచి
యొలకవోయి కరుణాశ్రువు!

॥ప్రణయ॥

మఱచిపోదు నేమొ కృష్ణ!

మఱచిపోదు నేమొ కృష్ణ!

మదురమైన నీ నామము!

నిలిచిపోవు నేమొ నీదు.

నిర్మలమగు మదుర గీతి!

మఱచిపోదు నేమొ కృష్ణ!

మదురమైన నీ నామము!

పూలతోట కొలనిలోని

పులకరించు కలువపూవు!

మంచు తెరల యందు మునిగి

మాయమగునొ యేమో మఱి!

॥మఱచి॥

చంద్రలేఖ వోలె జెలగు

అందమైన నా గీతము!

మబ్బుతెరల యందు జిక్కి

మాటుమఱిగి పోవునేమొ!

॥మఱచి॥

నాలుకపై నాట్యమాడు

నవనీతా! నీ నామము!

చిఱుగిజ్జియ లదిరి చెదిరి

చెలగునేమొ! విలయ ఘోష!

॥మఱచి॥

అందమైన యీ ప్రళాంత

యరుణారుణ సంజలేఖ!

మాసిపోవు నేమొ యపుడు

మదిలోపలి మదుర గీతి!

॥మఱచి॥

మృత్యువనగ భయము లేదు!

మృత్యువనగ భయము లేదు!

మరళి నూదు జిన్నికృష్ణ!

వేదనలవి మానిపోయి

వినిపించును శాంతిగీతి!

మృత్యువనగ భయములేదు!

మరళి నూదు జిన్నికృష్ణ!

॥భయము లేదు॥

నీకయి నే తపియించుచు

నిండారిన నా హృదయము!

మనసులోని తపన మాని

మాదుర్యము గోచరించు!

॥భయము లేదు॥

కంటిసీరు మాయమగును!

కలత యలత దూరమగును!

విలపించుట తపియించుట

వికలమగుట యాగిపోవు!

॥భయము లేదు॥

మఱి జన్మ మెత్తుదు నే

మాదుర్యము నొలకబోతు!

ఏ పాత్రను ధరియింతునో!

యే గీతము బాడుదునో!

॥భయము లేదు॥

చింతింపను కంపింపను

చిరవానిని గద స్వామీ!

చిఱునవ్వును జిందుచు నే

చితి నెక్కుదు! భస్మమగుదు!

॥భయము లేదు॥

మఱి జన్మ మెత్తిన నను!

మఱి జన్మమెత్తిన నను
మఱువబోకు శ్రీకృష్ణా!

నా మనసున మురళితోని
నాట్యమాడవలె నోయీ!

మఱి జన్మమెత్తిన నను
మఱువబోకు శ్రీకృష్ణా!

కర్మ బంధములను జిక్కి
గఱగుచున్న గూడను నీ
మదురమైన రూపముతో
మఱుగువడక నిలువ వలయు!

॥మఱు॥

నాలుకపయి నీ నామము
నాట్యమాడ వలయు నెపుడు!
కంతమందు నీ గీతము
కదము ద్రొక్కవలయు నెపుడు!

॥మఱు॥

నీ మురళిని వినుచు నేను
నిర్మలముగ మనసు నందు!
గోపికనయి మదురగీతి
కోమలముగ పాడవల యు!

॥మఱు॥

కోర్కెలేమి లేవు స్వామి!
కోమలమగు కాంతిలేఖ!
ప్రసరింపుము ప్రేమతోని
ప్రియమారగ చివఱి కోర్కె!

॥మఱు॥

స్వాగత మిదె !

స్వాగత మిదె! శాంతిమాత!
సరగున జేర్చుము గొగిలి!

చిరవేదన మానిపోవ
చివురులెత్త నవజీవము!

స్వాగత మిదె! శాంతి మాత!
సరగున జేర్చుము గొగిలి!

ప్రగతికి ముందగు ధ్వంసము
ప్రణయమునకు విరహజ్వాల !
ఆనందాన్ముత హర్షము
నలరుట ముందగు దుఃఖము!

॥స్వాగత॥

నవ వసంత సృజనమునకు
నవ చివురుల యవతరణము!
శిశిరము కారణము కదా!
చింద క్రొత్త తరులతలూ!

॥స్వాగత॥

చంద్రలేఖ దర్శనమును
చారుజ్యోత్స్న విలసనమును!
ఆమవస నిశి నుండి గదా!
యవతరించు కాంతి నురుగు!

॥స్వాగత॥

వరాహ్మ! శాంతిమాత !
రంగులలో నను గలుపుము !
క్రొత్త రూపు దాల్చిజేసి
క్రొత్త పాట మఱు బాడ!

॥స్వాగత॥

తెలియునులే !

తెలియునులే ప్రియ జననీ!

ప్రీతి యెంతో జీవులపై!

వేదనలను దొలగజేసి

విమల సుఖము నొనగెదవూ!

తెలియునులే ప్రియజననీ!

ప్రీతి యెంతో జీవులపై!

కంటిసీరు తొలగజేసి

కరుణతోని కౌగలించి!

కన్నతల్లి వోరె వేగ

కాపాడే దాన వీవు!

॥తెలియునులే॥

ఎన్ని పాపములు జేసిన

ఎన్ని దురితముల నున్నా!

మాతృమూర్తి వోరె దయను

మధురముగా హత్తుకొనెదు!

॥తెలియునులే॥

చెడుజూడవు జీవులలో

చీదరించుకొనవు నుంత!

ఆదరింతువమ్మ నీవు

అపురూపపు ప్రేమ జూపి!

॥తెలియునులే॥

ఇంత దయను గల తల్లివి!

యిలవేలుపువమ్మ జగతి!

కంటికి కనబడక కరుణ

కనికరించు దేవతవూ !

॥తెలియునులే॥

కులమత భేదములు లేని

కులమత భేదములు లేని
కూరిమిగల తల్లి వీవె!

జీవకోటి కంతటికిని
దీవెన గద నీ హస్తము!

కులమత భేదములు లేని
కూరిమిగల తల్లి వీవె!

కొద్ది గొప్ప యను భేదము
గూర్చు గద నీ మనసున!
సకల వేదనలను దీర్చు
సర్వేశ్వరి! శాంతి మాత!

॥కులమత॥

కన్నీటిని దుడిచి వేగ
కనికరింపి తల్లి వోరె!
క్రొత్తబాట పయనించే
కోమల రూపము నిత్తువు!

॥కులమత॥

సృజనమునకు తల్లి వీవె!
బోద్యము గద! నీ రూపము!
ఆదరించుదే నీ పని!
అమ్మవు గద సృజనమునకు!

॥కులమత॥

అలసిన నా జీవితమును
నాదరింపుమో యమ్మరొ!
ఎంతకాల మా కృష్టుని
విరహములో మునిగియుండు!

॥కులమత॥

విశ్వవిభుని వేడి వేడి

విశ్వ విభుని వేడి వేడి
వెతలందితి నో యమ్మా!

కనికరించి కరుణింపడు
కారణమది యేమో కద!

విశ్వ విభుని వేడి వేడి
వెతలందితి నో యమ్మా!

పూజించితి పూల నెన్నో
పున్నమి వ్రతముల జేసితి!
రాత్రులలో యెదురు చూచి
రవరవలను నే బొందితి!

॥విశ్వ॥

గీతములను నే బాడుచు
గిరులనెన్నో చుట్టి చుట్టి!
కనులు నిలిపి యాకసమున
కరుణింపగ వేడితిసి!

॥విశ్వ॥

రాడుగదా! కనికరింప
రమ్యమురళి నాదముతో!
జేర్చుకొనడు తన యెదలో
చిర దాసిని గద యతనికి!

॥విశ్వ॥

బాధ నోర్చుకొనగ జాల
బద్ధుమనే యీ విరహము!
సీ పయినా వేగవచ్చి
నిలుపు కొనుము! కాంతి మాత!

॥విశ్వ॥

చుక్కల నే నెటుల జాతు?

చుక్కల నే నెటుల జాతు?
నురుచిరముగ మొగము నెత్తి?

చందమామ నెటుల జాతు?
చారు చంద్ర చంద్రికలను?

చుక్కల నే నెటుల జాతు?
నురుచిరముగ మొగము నెత్తి?

అల్లనాటి గోపిక నన
యలరిజూచి పకపక నగి!
విడుని ఓడిచినా సతివని
విలవిల హాస్యము జేసిరి!

॥చుక్కల॥

రాత్రి బవలు గూడ నాదు
రమ్య గీతికలను వినుచు !
ఏ పాపము జేసితి? యని
యీసడించు కొనుచు నుండె!

॥చుక్కల॥

పుడమి నింగి చలిగాలులు!
పొలుపుగ నను జూచి నవ్వి!
మౌనముగా జూచుచుండె
మాదుర్యము లేక యింత !

॥చుక్కల॥

తరియింపగ లేను తల్లి!
బాధల నీ జగతి యందు!
కనుకమాయ నిమ్మ నీదు
కమనీయపు వాడియందున!

॥చుక్కల॥

భరియింపగ లేను

భరియింపగలేను తల్లి!
బాధల నీ జగతి యందు!

అంగాంగము లదురుచుండె
అలరుచుండె పెనుజీకటి!

భరియింపగలేను తల్లి!
బాధల నీ జగతియందు!

క్రొంజిస్తరుల మెత్తదనము
కోమలమగు నా రూపము!
కనిపింపక మాయ మాయె!
కనుల జూచుజూచుచుండ!

॥భరియింపగ॥

గొంతులోని మధురగీతి
క్రొత్త దనము మాసిపోయె!
కాలి గజ్వలన్ని వగిలి
గవ్వలన్ని చెదిరిపోయె!

॥భరియింపగ॥

సుందర జీవనమునందు
సురుచిర స్వప్నములు మాసె!
పెనుజీకటి యావరించి
పీడకలగ జీవముండె!

॥భరియింపగ॥

గమ్మ మేదొ! గమన మెటకొ!
కను జూపుకు దూరమాయె!
అమ్మా! యిక నీవే గతి!
యాశలేదు! విడునిపైని!

॥భరియింపగ॥

అమ్మా! నిన్నెటు జాతును ?

అమ్మా! నిన్నెటు జాతును?
అలిగి యీసడింతు వేమో?

పతి విడిచిన సతివని నను
పలు మాటల ననెద వేమో?

అమ్మా! నిన్నెటు జాతును?
అలిగి యీసడింతు వేమో!

పతి జేరుటె గతి యంచును
పలు మాటలు గఱపి తీవు!
అల విభు జేరగ నంపిన
యానతి నెఱవేర్చ నయితి!

॥అమ్మా॥

పలుకు పాట నిచ్చి నాకు
పన్నుగ నాట్యమును నేర్పి
అల్లనాటి గోపికవని
యానతిచ్చి యంపితివీ!

॥అమ్మా॥

నీ నేర్పిన పన్ని గూడ
నెఱవేర్చితి గొఱతలేక !
రాడు గదా గోవిండుడు
రమ్యముర? నూదుకొనుచు!

॥అమ్మా॥

నీదవోలె కనిపించును
నిలిచి కోర్కె నెరవేర్చుడు!
అద మంత జూపించును
అలరింపడు యెదను జేర్చి!

॥అమ్మా॥

ఎందుకమ్మ

ఎందుకమ్మ బ్రతుకు మీద
ఇంత యాసలేదు నాకు !

నీలోనే కలిసిపోవ
నిలిచితి నను జేర్చుకొనుము !

ఎందుకమ్మ బ్రతుకుమీద
ఇంత యాసలేదు నాకు !

ఉల్లాసముతోని గూడి
సల్లాపము రాడితిని!
మనసుచింత బాపి నన్ను
మన్నన కా జేయడుగద !

॥ఎందుకమ్మ॥

అల గజేందునికివోలె
యఱచితి నే మోమునెత్తి
బాలుడు ప్రహ్లాదు వోలె
భక్తిజేసి వేడితిని !

॥ఎందుకమ్మ॥

గోపికవలె ఘల్లుమనే
కూరిమి గజ్జల మ్రోతను !
పాటలెన్నో పాడితిని
పలుకులెన్నో మధురభక్తి !

॥ఎందుకమ్మ॥

వినిపింపడు! కనిపింపడు!
విమలమైన తన రూపము!
పలుకుపలికి నాడు విరహ
బాధనింత దీర్చ రాడు !

॥ఎందుకమ్మ॥

ఇంత కఠినమయిన మనసు

ఇంత కఠినమయిన మనసు!
యింత కఠికు దనమెందుకొ!

ఇన్నినాళ్ళ తపసులోని
కన్నీళ్ళమ గానడు గద!

ఇంత కఠిన మయిన మనసు
యింత కఠికు దన మెందుకొ!

కౌండ కోనలందు దిరిగి
కోరిక నేకాంతముగా!
పిలిచితి గద కావుమనీ
ప్రేమమీర వినతులతో!

॥ఇంత॥

అల్లనాటి గోపికనని!
ఊసించితి నీ కొరకని!
మదుర గీతములను బాడి
మాదుర్యము నొలికితిని!

॥ఇంత॥

చిరదాసిని యని యంటిని
చేరదీసి గావుమంటి!
దరికిరాడు దయజూపడు
దారుణమది యేమో మఱి?

॥ఇంత॥

శిరసువంచి మ్రొక్కుచుంటి
చేరదీయు మమ్మ నన్ను!
మొగము దాచికొనగ నిమ్ము
ముదమందగ నీ యొడిలో!

॥ఇంత॥

మఱిచిపోయిన విభుని

మఱిచి పోయిన విభుని మనసు ద్రిప్పగలేను!
మోముద్రప్పిన పతిని మురిపింపలేనుగా!

నీలోన నిద్రింతు నిఖిల మంతా మఱిచి
తలదాచుకొననిమ్ము దరిజేరు నందాక

మఱిచిపోయిన విభుని మనసు ద్రిప్పగలేను!
మోముద్రప్పిన పతిని మురిపింపలేనుగా!

విరహమున తపియించి వేదనను కృశియించి
కలతవడినా మనసు నలతవడినా మోము!
నీ యొడిని దాచుకొని నీ ప్రేమ హస్తమున
స్పర్శలను గోరుమా దయను వేడుచునుంటి!

॥మఱిచి॥

ఆకాశ హర్మ్యాల యందాల మేడలను
తూగుటుయ్యాలలను దూగ యాశలులేవు!
నీ ప్రేమ పర్ణకుటి నింగి చుక్కలుజూడ
మదుర నిద్రను నిచ్చి మాదుర్మమును గూర్పు!

॥మఱిచి॥

ఆలసి సొలసి పోతె అందాల కృష్ణునీ
వెదికివెదికి పిలిచి వేసారెరిచి తల్లి!
కానంత దయజూపి కూసంత చోటిచ్చి
కనుమూయ నీయొడిని! కనికరింపవె తల్లి!

మఱిచిపోయిన విభుని మనసు ద్రిప్పగలేను
మోముద్రప్పిన పతిని మురిపింపలేనుగా!

బాలగోపాలునీ

బాలగోపాలునీ భక్తితో సేవింప
అంపితివిగద తల్లి యలరార భువికీ!

తన్మయముతో వేడి తరియింప జీవితము
మధురమూర్తిని జేర మాట దెలిపితివీ!

బాలగోపాలునీ భక్తితో సేవింప
అంపితివిగద తల్లి యలరార భువికీ!

బాను డుదయింపగా బంగారు కాంతితో
నిలిచి పిలిచితినమ్మ నిర్మలంబగు మదిని!
మధుర గీతములతో మాధుర్య మొలికించి
వీధులన్నీ తిరిగి వేదనను బాడితిని!

॥బాల॥

కిన్నెరయు కరిగినది కీర్తనము కరిగినది!
మధురాక్షరంబులను మాధుర్యమును గూడ!
నింగినేలయు గూడ నిలిపి కన్నులనీరు!
ప్రకృతిమాతయు గణిగి ప్రవహించె నశ్రువులు!

॥బాల॥

కాలమెంతో గడిచి కలగుండు బడితివీ!
నిలువలేనే తల్లి నీరజాక్షుని గనక!
మఱల జన్మము నిచ్చి మన్నించెదవుగాని
ఈ బ్రతుకు నిక జాలు! నింక నను జేర్చుకొను!

బాలగోపాలునీ భక్తితో సేవింప
అంపితివిగద తల్లి! యలరార భువికీ!

ఎంతకాల మెంతకాల

ఎంతకాల మెంత కాల
మంత వింత! గడిచిపోయే!

సుంత దయలు రావు హరికి
అంతరంగ మేలాండిదో!

ఎంతకాల మెంతకాల
మంత వింత! గడిచిపోయే!

కొండలన్ని వంత బలుక
కోనలును ప్రతిధ్వనింప!
పిలిచిన పిలుపుల పని తా
ప్రేమనారికి రాదుగదా!

॥ఎంత॥

పాడిన నా భావగీతి
అంగారపు రాగధ్వనులు
వినడుగదా కనికరించి
వేదన తొలగింపడాయే!

॥ఎంత॥

గత జన్మల వికృతియో
కలదో లేదో పుణ్యఫలము
ఈ జన్మమునందు దగిలి
ఏ దోషము తొనరించికొ?

॥ఎంత॥

కర్మబంధములను తొలగి
కడతేరగ శక్తి లేదు!
నను జేరుము శాంతిమాత!
నవజీవము మఱల నొసగ!

॥ఎంత॥

మనసారగ

మనసారగ దెలుపుచుంటి
మఱిల మఱిల దెలుపుచుంటి !

అమ్మా! ఓ శాంతిమాత !
అవధరింపు! దయను దలచి !

మనసారగ దెలుపుచుంటి !
మఱిల మఱిల దెలుపుచుంటి!

మఱిలజన్మ నిత్యవేని
మఱువకు సుమి నా మాటను
వేణుజేబు బోకు నన్ను
వేణునాద లోలునితో!

॥మనసారగ॥

మధుర గీతితోని మఱిల
మాధవు నేవించు నటుల
విమలమైన గాంధర్వము
విప్లారగ నా గొంతున !

॥మనసారగ॥

భక్తితోని గోపాలుని
జాంధవ్యము గలుగునటుల !
గోపికనై మనసులోని
కోర్కీ పైకి తెలుపునటుల !

॥మనసారగ॥

ఈ జన్మకు నింక జాలు !
ఈ గీతము లీ భావము!
మఱుజన్మకు మఱిల నిచ్చి
మమత జూపు ! శాంతిమాత !

॥మనసారగ॥

ఎన్ని బాధ లెన్ని వ్యధలు

ఎన్ని బాధ లెన్ని వ్యధలు !
నన్ను జేరనిమ్ము తల్లి !

వెన్నుని నను వేఱుజేసి
కన్నుల నూదుల బొడువకు !

ఎన్ని బాధ లెన్ని వ్యధలు
నన్ను జేరనిమ్ము తల్లి !

కడలియందు బడద్రోయుము
కాననమున నిలుపుము నను !
మాధవు వేఱుండ లేను !
మదిలోపల యొక నిమిషము !

“ఎన్ని”

తెక్కలేని పక్షి నగుదు
నిక్కము నే సహియింపుదు !
కృష్ణభక్తిలేని బ్రతుకు
కష్టము నే సహియింపను !

“ఎన్ని”

నేలవడిన చేప నగుదు !
విలపింతును వేదనలను !
మాధవు నే దలపకుండ
మఱు నిముసము బ్రదుకలేను !

“ఎన్ని”

మాధవునీ, మధురగీతి
మనసునుండి తొలగింపకు !
ఎన్ని జన్మలయిన యిటుల
ఇంబొనర్చు ! శాంతిమాత !

“ఎన్ని”

అమ్మ! శాంతినికేత !

అమ్మ! శాంతినికేత! అఖిల లోకేశ్వరీ!
నిదురింప నీయవే! నీ వొడిని శాంతి!

బాధ లేకుండగా బరువు లేకుండగా
పండినా పండు భువి పడి రాలునట్లుగా!

అమ్మ! శాంతినికేత! అఖిల లోకేశ్వరీ!
నిదురింపనీయవే! నీవొడిని శాంతి!

తెల్లనీ వెన్నెలల తెలిమబ్బులా మధ్య
కదిలేటి చంద్రునీ కాంతివలె పులకించి!
నన్ను మాయము జేసి నవవంద్ర లేఖలా
మఱి బుట్టింపవే! మాధవుని దానిగను!

॥అమ్మ॥

సంజకాంతులలోని కుంకుమలు విరియగా
చల్లనీ గాలులను చలియించి పూరెమ్మ
పూపురాల్సిన విధము పొంగార యాదరము!
నిండా ర ప్రేమతో నిలుపుకొను యెదలోన!

॥అమ్మ॥

వేదనను గలిగించి వెతలు గలిగింపుకూ!
కర్మబంధము నుండి కడదేరునట్లుగా!
మాధవుని భక్తితో మదినిలుపునట్లుగా
దివ్యజ్యోతిని గలియు దిశను జూపింపవే!

అమ్మ శాంతినికేత! అఖిల లోకేశ్వరీ!
నిదురింపనీయవే! నీ వొడిని శాంతి!

చుక్కలారా!

చుక్కలారా! రిక్కలారా!

చోడ్యమైనా కాంతులారా!

మనసులోనీ కోర్కెవిని నా

మాట మన్నన నేయుడి!

చుక్కలారా! రిక్కలారా!

చోడ్యమైనా కాంతులారా!

అందమైనా గగనమండున

సుందరము మీఁలు చరించుట!

విందుగా నే దినముడిన మా

నంద మొందుచు జూచితిన్!

||చుక్క||

వితుని విరహము నైపలేకను

వేదనాగ్ని దహించి పోదును!

భస్మమైనా చితిని జూడుడు

భవ్యకాంతుల మిలమిలల్!

||చుక్క||

కనులకును మీ కాంతులకునూ

కలదు బాంధవ్యంబు కావున!

చితిని జూచి జాలిజెందుచు

చిత్రకాంతులు నింపుచున్!

||చుక్క||

తెల్లనీ పూవుల్లి కాంతుల

జల్లినా నా చితా భస్మము!

చల్లనీ గాలుల్లి ప్రీతిని

అల్లకొను నిక శాంతితోన్!

||చుక్క||

ఉదయ కాలపు

ఉదయ కాలపు చల్ల గాలులు!
ఉన్నురున్నున యీదులాడుచు!
భస్మమైనా నాడు చితిపై
పరువులెత్తకు డాటలన్!

॥ఉదయ॥

విభుని కొఱకయి వేదనాగ్నిని
వంతగా నే భస్మమగుదును!
మురళిలోలుడు వచ్చుదాకను
మోదమున చితి గావుడీ!

॥ఉదయ॥

భస్మ కణములు భక్తి పలుకును
భవ్యగానము చేయుచుండును!
చిలిపి గాలుల శబ్దములతో
జెలుపబోకం డమ్మలూ!

॥ఉదయ॥

మధుర గాన మొనర్చు నా చితి
మంజులంబగు స్వరములందున!
గోల జేయకు డమ్మలారా!
గూలజేయకు డాళలన్!

॥ఉదయ॥

భస్మ మొకచో జేరి 'మాధవ'
భవ్య మధురాక్షరము లగునూ!
గాలితెరలను జెలుపకండి
కాంతు డొప్పెడి దాకయున్!

॥ఉదయ॥

బాటసారులు నెవరటన్నను
బదులు ఒక హరిదాని యనుడూ!
ఎంతమాత్రము మించి చెప్పకు
ధంతరంగము కలయగన్!

॥ఉదయ॥

కోకిలా !

కోకిలా! నే బోయి వత్తును
కొమరునా నా మాట వినుమా!
విభుని విరహము నైపలేకను
వేగ చితిపై నెక్కుచుంటిని!

॥కోకిలా॥

అనుసరించితి నీదు రాగము
అనుకరించితి నీదు కంఠము!
భక్తితో నా భావములతో
భవ్యగీతము లల్లితినిగద!

॥కోకిలా॥

ఎంత వేడిన యింతరాదూ!
పంతమేమో నుంత కనడూ!
కాంత! చితిపై భస్మ మగుదును
నుంత నిలువను పుడమిపైనే!

॥కోకిలా॥

భస్మమైనా నాదు చితిపై
పర్వలెత్తును పికిలి పిట్టలు!
నాదు గీతము లనుకరించుచు
నలిగిపోవుచు రోదనలతో!

॥కోకిలా॥

కరుణతో కన్నీరు తుడిచి
కలతనొందిన పికిలిపిట్టల!
హత్తి హృది 'హరిదాసి రాద'ని
యొత్తి పలుకుము!మెత్త మెత్తగ!

॥కోకిలా॥

మావికొమ్మా పైని

మావి కొమ్మా పైని మధురముగ జాడేటి
కోకిలా నా మాట కూర్చి వినవమ్మా!

మఱివిపోకమ్మ మన మధుర స్మృతులన్నిటిని
తియ్యనీ మననైన తీపి కలలన్నిటిని!

మావి కొమ్మాపైని మధురముగ జాడేటి
కోకిలా! నా మాట కూర్చి వినవమ్మా!

మాధవుడు వచ్చునని మది బొంగితిమిగదే!
కమ్మనీ బత్తితో గాన మొనరించితిమి!
నీవు రాగము దీయ నేను భావముగూర్చు
వనమంత గీతాల వలపులే కురిసినవి!

॥మావి॥

విరహ మోర్వగలేక వేగ చిలి నెక్కితిని!
భస్మమగుదును వేగ భవ్యవేదికపైని!
భూతి నంతా కలుపు పొంగారు గోదారి!
తర్జుణము నాకిమ్ము దగు స్నేహ బంధమున!

॥మావి॥

మావి పూవులుదెచ్చి మధురాక్షములతో
హరిదాసి యని కూర్చు! అందాల వరుసగా!
అపుడపుడు పాడుకో! అలరి మనగీతాలు!
మన చెలిమి దలుచుకొని మధురాశ్రువులు రాల్చు!

మావి కొమ్మా పైని మధురముగ జాడేటి
కోకిలా నామాట కూర్చి వినవమ్మా!

పాడుకో! కోకిలా!

పాడుకో! కోకిలా! పదనిసల సరిగమల

కోనలన్ని ధ్వనింప కూర్చి గీతాలూ!

దూరాన పక్షులూ దురపిల్ల మూనుకొని

కలువ తామరలనూ కలత నలతలు మాయ!

పాడుకో! కోకిలా! పదనిసల సరిగమల

కోనలన్ని ధ్వనింప కూర్చి గీతాలూ!

పయనమయి వచ్చేటి బాటపాఠలకు వే

పన్నీటి జల్లుగా బంగారు వీణగా!

మదురగీతము బాడి మాదుర్యమును జింది!

నా కథను వినిపింపు నవ్వ చందస్సునను!

॥పాడుకో॥

కథవినుచు యాత్రికులు కన్నీరు నొలుకుదురు

చాతకంబుల వేగ చనుదెంచ కబ్బరంపు!

పుడమి బడరాదుగద పొరలేటి కన్నీరు!

చాతకంబులు ద్రావు చనుదెంచు నశ్రువుల!

॥పాడుకో॥

మనసంత శాంతమై మాదుర్యమున నిండి

నాగీతమును మణియు నీ రాగమును వినియు!

భక్తి నిండారినా బరువయిన మనసుతో

పయనమయి పోవుదురు భద్రముగ యాత్రికులు!

పాడుకో కోకిలా! పదనిసల సరిగమల

కోనలన్ని ధ్వనింప కూర్చి గీతాలూ!

వనవీధి నున్న ఓ

వనవీధి నున్న ఓ వన్నెలా తరులార!

చిత్రముగ పూచినా చిన్ని లతలారా!

నా నాడు డిటు రాగ నయముగా దెలుపుడో

విరహవేదన గాథ విన్నవింపుడు దయను!

వనవీధి నున్న ఓ వన్నెలా తరులార!

చిత్రముగ పూచినా చిన్ని లతలారా!

వేడి నుడి గాలులను విలవిలా తపియించి

పూమొక్క ధరణిపై పొలుపుగా యొరిగినటు!

విరహమున వేగుచూ వేగ చితి బేర్చుకొని

భస్మమై పోయినది పడతి యని దెలుపుడో!

॥వనవీధి॥

పూమాల గ్రుచ్చినది పొలుపుగా మల్లెలను

కనులంత జేసికొని గాంచినది నీకొఱకు!

ఆశ నిరాశయై యంతరించిన దనుచు

పూమాల జూపుడో పుడమి దేవతలార!

॥వనవీధి॥

నా కూర్చినా మాల నాడునకు భద్రముగ

యందించి జూపుడో యలరు నా చితిగూడ!

చితి భస్మమును జేత స్పృశింప వేడుడో

పండభూతములందు పడతి కలిసిన దనుడు!

వనవీధి నున్న ఓ వన్నెలా తరులార!

చిత్రముగ పూచినా చిన్ని లతలారా!

చిన్ననాడే నేను

చిన్ననాడే నేను చిరకాల సఖునిగా
వన్నెలా కృష్ణుని వరుస గలిపినమ్మ!

నను స్వీకరించినా నను దూరముంచినా
ఆతడే పతియనుచు ననుసరించితి నమ్మ!

చిన్ననాడే నేను చిరకాల సఖునిగా
వన్నెలా కృష్ణుని వరుస గలిపినమ్మ!

పూమాల గ్రహించి పొలుపుగా నాపూజ
లందకున్నను గూడ యాతడే సఖుడమ్మ!
సప్తపదులను వేసి చరియింపకున్ననూ
పతియంచు దెలుపుడును పదిమందిలో నతని

|| చిన్న

అందాల జాబిలిని యంపితిని పిలువగా!
చిన్ని చుక్కలజేత చిన్నపము నంపితిని!
రాడుగద నా స్వామి రమణీయ రూపమున!
పిల్లనా గ్రోవితో ఆల్లనా బాడుచును!

|| చిన్న

ఆతడే సర్వమని యాత్మ నర్పించితిని!
పూని నిలువగలేక పుడమిపై విరహమున!
చితి నెక్కుచుంటి నే లతలార! తరులార!
అపుడయిన దయతోని హరి వచ్చునో యేమొ!

చిన్ననాడే నేను చిరకాల సఖునిగా
వన్నెలా కృష్ణుని వరుస గలిపినమ్మ!

నను దూర ముంచినా

నను దూర ముంచినా నా నాడు డెవుడయిన
యిటువచ్చు నను జూడ నింపుగా జెలులూ!

పడిపోవనున్న నా పర్లకుటిసి జూపి
చితిని జూపింపుడో! లతలార! తరులార!

నను దూర ముంచినా నా నాడు డెవుడయిన
యిటువచ్చు నను జూడ నింపుగా జెలులూ!

వీధి వీధుల నెన్నో విమల గీతములతో
జాడుచూ తిరిగినది పలుకు కిన్నెరతోని!
మసియైన దనుచునూ మాధవుకు దెలుపుడో!
మౌనకిన్నెర నపుడు మాధవుకు జూపుడూ!

॥నను॥

గలగలా ధ్వనియించు గజ్జెలన్నియు గూడ
గవ్వలన్నీ యరిగి గలగలలు యాగినవి!
ఆరిగిపోయిన గజ్జెలలరు దారముజూపి
నీ విరహ జ్వాలచే నెలత యిట్లయినదని!

॥నను॥

ఈ పర్లకుటియందె యిల్లాలు బ్రతికినదీ!
తనసర్వ మర్పించి ధన్యాత్మ యైనదని!
నా జీర్ణ కుటియందు నా నాడు పౌదమును
అడుగిడగ జేయుడో యతివలారా! యవుడు!

నను దూర ముంచినా నా నాడు డెవుడయిన
యిటువచ్చు నను జూడ నింపుగా జెలులూ!

వచ్చినా నా నాడు

వచ్చినా నా నాడు నొనర నొప్పింపకుడు!
కఠినములు బలుకుచూ కలత గూర్చకుడూ!

చెలులార! తీయసి నేవలందింపండి!
చివురులను బూవులను జిలకరించుచు విభుని!

వచ్చినా నా నాడు నొనర నొప్పింపకుడు!
కఠినములు బలుకుచూ కలత గూర్చకుడూ!

నా పర్తకుటి జూపి నయముగా నందాల
పూడోట జూపుడో పులకరింపగ విభుడు!
తులసిదళములతోని తొలిపూత మల్లెలను
జతజేసి హరమును సర్వేశ్వరుని కిందు!

॥వచ్చినా॥

పర్తకుటి తోపలికి ప్రభువు విచ్చేయగా
తద్రాసనము వేగ ప్రభువునకు జూపండి!
ఆరిపోయిన దీప మలరింప జ్యోతిగా!
కాంతి కిరణాలతో శాంతికూర్పమనండి!

॥వచ్చినా॥

నను బ్రోవకున్ననూ నా కుటీరమునందు
నడుగిడగ జేయుడో! యతివలారా! యపుడు!
నా పూజ పుష్పమును! నా దీప జ్యోతిసి!
దర్శింప జేయుడో! ధన్యాత్మ నే నగుదు!

వచ్చినా నా నాడు నొనర నొప్పింపకుడు!
కఠినములు బలుకుచూ కలత గూర్చకుడూ!

నా వార్త విని వేగ

నా వార్త విని వేగ నా నాడు డిట కొచ్చు
మనసులో మేఘాల మసకలే క్రమ్మా!

ఆరినా చితి జూచి యాత్మలో ననుదలచి
మనసంత వికలమగు మాధవుని కపుడమ్మ!

నా వార్త విని వేగ నా నాడు డిట కొచ్చు
మనసులో మేఘాల మసకలే క్రమ్మా!

కుప్పించి మాటలను నొప్పింపకండమ్మ
కష్టాలు తప్పవుగ కాలగతి యింతేను!
మనసార సేవలను మాధవుని కర్పించి
పుణ్యఫలముల గొనుడు! పురుషార్థముల గొనుడు! ||నా వార్త||

తెరచినా ద్వారమును దెరచినట్లు పుడూ
తలుపులను మూయకుడు తగ మఱి పోవునో!
బ్రద్రాసనము నట్టె పదిలముగ యుంపుడో!
ఆసీనుడగు నందె యందాల మాధవుడు! ||నా వార్త||

నా కుటీరమునందు నవనీత చోరుడూ!
అసీనుడై తనదు నతి మనోహరమైన!
మురళీనూదును మధుర మోహాలు చిందగా
తరులార! తలారా! తన్మయము నొందుడూ!

నా వార్త విని వేగ నా నాడు డిట కొచ్చు
మనసులో మేఘాల మసకలే క్రమ్మా!

కనుకొలుకులందునా

కనుకొలుకు లందునా కన్నీరు నింపకుడు!

మనసులోనీ కలత మఱి మఱి పొంగా!

చిలినెక్కినా చెలియ జేర మఱి రాదనుచు!

తరులార! తలలార! తగ చింత నొందకుడు!

కనుకొలుకు లందునా కన్నీరు నింపకుడు

మనసులోనీ కలత మఱి మఱి పొంగా!

హరి విరహ బాధ నే నాపలేకను యిటుల

చిలినెక్కు చుంటిగద! చివురు పువ్వులార!

మృత్యు మాతయుగూడ మదముతో పిలిచినది

తలదాచుకొందు నే తల్లి వొడిలో వలెను!

॥కనుకొలుకు॥

ఆకాశమున హంస యలరి యెగిరిన యిటుల

మబ్బు చాటున తార మసక మసకయినటుల!

భూమి యాకాశాలు పొలుపుగా కలిసినటు!

నే శాంతి లేఖలో లీనమగుదును జెలులు!

॥కనుకొలుకు॥

తల్లివొడిలో పాప స్తన్యమును ద్రావుచూ

తన్మయము జెందినటు తనువు చాలించుదును!

ఉయ్యాల యూగినటు ఊహలను భావమటు!

పయనమై పోదు నే భాధ నొందకుదమ్మ!

కనుకొలుకు లందునా కన్నీరు నింపకుడు!

మనసులోనీ కలత మఱి మఱి పొంగా!

హరి విరహ తాపమున

హరి విరహ తాపమున యాత్మార్పణం బనుచు
చితి నొందినా తలము చిన్నారి తరులూ!

మంచి గంథము జల్లి మల్లెపూవులతోని
రంగవల్లులు దిద్ది రాజింప జేయరే!

హరి విరహతాపమున యాత్మార్పణం బనుచు
చితి నొందినా తలము చిన్నారి తరులూ!

ఎండినా పూవులను పండినా యాకులను
వేదికను జేయుడి విమల నది రేగడిని
రంగురంగుల పూల రమణీయ పుష్పాదుల!
సంక్రాంతి ముగ్గులను చతురతును వేయుడి!

॥హరి॥

స్వస్తి గోరుదును నే సర్వజీవులకునూ!
'స్వస్తి ప్రజాభ్యః' యని స్వస్తికను వేయుడి!
ఆటు నెగురు యిటు నెగురు అందాల పిట్టలూ!
నా సమాధిని నిలిచి నాట్యమాడగ కోర్కె!

॥హరి॥

చిన్నపిల్లలు వచ్చి చిన్నారి పలుకులను
నా సమాధిని జేరి నటనాలు సలిపెదరు!
ఆటంక బరుబకుడు నాటలాడగ నిండు!
పిల్లలంటే నాకు ప్రీతి యని తెలియుగద!

హరి విరహ తాపమున యాత్మార్పణం బనుచు
చితి నొందినా తలము చిన్నారి తరులూ!

చితి నెక్కుచుంటి నే

చితి నెక్కుచుంటి నే చిన్నారి పిట్టలా!
మననైన నా కోర్కె మదురిమను దీర్చుడూ!

నా రామ కృష్ణులను నా యిష్ట దైవముల
తుదిసారి జూడగా తొలుకుతున్నది మనసు!

చితి నెక్కుచుంటి నే చిన్నారి పిట్టలా!
మననైన నా కోర్కె మదురిమను దీర్చుడూ!

బాల్యమందున రామభక్తిచే నువ్వుంగి
వేరపూజలను నే వేడుకను జేసితిని!
మనను నర్పించితిని మాధవుకు నటుపైని
తీయనీ రాగాల తేనెలను జిందితిని!

॥చితి నెక్కు॥

పిల్లనా గ్రోవినీ పిలుపులను వినిపించి
మాయజేసి నన్ను మదురిమలు కురిపించె!
గొల్లపిల్లని పోరు పడలేక నే నిటుల
చితి నెక్కుచుంటి గద! చిన్నారిపిట్టలా!

॥చితి నెక్కు॥

చివరిసారిగ వారి జేరి పూజింపనీ
మనసార పూలతో మాల నర్పింపనీ!
పీఠమున నున్న యా ప్రేమమూర్తుల దెండు!
కడసారి జూచి నే కఠినశిల నెక్కుదును!

చితి నెక్కు చుంటి నే చిన్నారి పిట్టలా!
మననైన నా కోర్కె మదురిమను దీర్చుడూ!

జమ్మిచెట్టూ! నీది

జమ్మిచెట్టూ నీది జాలి మనసవును గద!
చిన్నపని జేయుమా! చెరిగి ఋణబడుదూ!

కృష్ణ విరహముజేత కృశించి కృశించి
చితి నెక్కుచుంటి నే చెరిగి మఱు జన్మకయి!

జమ్మిచెట్టూ నీది జాలి మనసవును గద
చిన్నపని జేయుమా ! చెరిగి ఋణబడుదూ!

చిగురాకు పూవులను జీనిచిన్ని పదములను
మధురభావాలతో మాలగ్రుచ్చితి నమ్మ!
మురళీ స్వనాలుగా ముద్దుగా బలికేడి
అందాల గీతాల నలరి దాయము తల్లి!

॥జమ్మిచెట్టు॥

ఈ మధుర గీతాల నింపుగా కృష్ణతో
ఆడిపాడితి నమ్మ యాత్మ విరి తోటలో!
నీ కొమ్మపై దాచి నే బోవుచుంటిని!
మరుజన్మ కందింపు మాధవుని గీతాలు!

॥జమ్మిచెట్టు॥

ఈ మధుర గీతాల యీ మధుర భావాల
మఱుజన్మ బాడుదును మధుర స్వరములతోని
భద్రపరుపుము తల్లి బంగారు పూలతో
పూజింతునే నిన్ను పున్నమా రాత్రులను!

జమ్మిచెట్టూ నీది జాలి మనసవును గద
చిన్నపని జేయుమా! చెరిగి ఋణ బడుదూ!

శ్రీరామ కృష్ణలూ !

శ్రీరామ కృష్ణలూ! హే రామ కృష్ణలూ!
ప్రేమతో నే నిచ్చు ప్రణతులను గొనుడూ!

అఖిల జీవులయందు నిఖిల వస్తువులందు
అలరాదుదురు గదా ఆత్మ స్వరూపులయి!

శ్రీరామకృష్ణలూ! హే రామకృష్ణలూ!
ప్రేమతో నే నిచ్చు ప్రణతులను గొనుడూ!

ఊహ లొచ్చిన నుండి యూసు తెలిసిన నుండి
మిము భక్తి జేసితిని మీరినా యాశలను
నామముల స్మరియించి రమ్యగాథల వినుచు
శీర్షల బాడితిని కిన్నెరను జేబట్టి!

॥శ్రీరామ॥

భక్తి చిత్తముచేత పదములను జడగూర్చి
గీతముల వ్రాసితిని గిరులపయి పాడితిని
మిము బొందగా తివిరి మిగుల వ్యధ జెందితిని
రావుగద మీదయలు రమ్యమగు దీవెనలు!

॥శ్రీరామ॥

ఈ ఇన్మ కికి మీద యింక మిము బొందగా
అశ లేదందుకే యలరి చితి జేరితిని!
మన్నింపు డొక కోర్కె మాధవా! రాఘవా!
మీ భక్తి నా మదిని మిగిలియుండా రెవుడు !

శ్రీరామ కృష్ణలూ! హే రామకృష్ణలూ!
ప్రేమతో నే నిచ్చు ప్రణములను గొనుడూ!

చిన్నారి చిలుకలూ !

చిన్నారి చిలుకలూ చివటిమాటను వినుడు
గుండె బగులకుడమ్మ గుణవంతురాండ్రూ!

చితి నెక్కుదాన నే చిన్నారి పలుకులను
ననుచుట్టి యాపకుడు నా ప్రేమ సఖియలూ!

చిన్నారి చిలుకలూ చివటిమాటను వినుడు
గుండె బగులకుడమ్మ గుణవంతురాండ్రూ!

కృష్ణ విరహముచేత కృశించి విలపించి
బ్రతుకు భారము నింక భరియింప లేకనూ
కబురంపిటిని వేగ కమ్మనీ శాంతినీ
అమ్మ తొగిలికి వలె యరుగుదును భద్రముగ!

॥చిన్నారి॥

నేను లే ననుచు మది నీరసింపకుడమ్మ
కన్నీటి జాలులను కదలి గలుపకుడమ్మ!
నా సమాధిని జూచి నలిగిపోకండమ్మ
హరిదాసి యని దిలిచి యడలిపోకండమ్మ!

॥చిన్నారి॥

వెన్నెలా రాత్రులను జిన్ని పలుకులతోని
సన్ననీ రాగాల సఖియలతో విచ్చేసి!
నా సమాధిని నిలిచి నవకుసుమ మాలికను
మల్లె పూవులతోని మదుర తర్పణ మిడుడు!

॥చిన్నారి॥

అపుడపుడు దలచుకొని యత్రు తర్పణ లిండు
మీలోనె నేనుందు మిమ్ము మఱచిపో నెప్పుడు!
కలలలో కనిపింతు కమ్మనీ రూపాన
వినిపింతు నొకపాట విమల గాంధర్వమున!

॥చిన్నారి॥

మధువులను జిందేదీ !

మధువులను జిందేదీ మావి తరువులను మఱి
మాలతీ లతలనూ మందారములనూ!

నా సమాధిని జెంచి నలుగురికి నీడనూ
కల్పింపుడోయమ్మ కమ్మనీ శాంతినీ!

మధువులను జిందేదీ మావి తరువులను మఱి
మాలతీ లతలనూ మందారములనూ!

॥చిన్నారి॥

జాటసారులు మిగుల బడలికను జెందుచును
చల్లనీ నీడలను జరియింప గోరుదురు!
మావిగున్నలు విసురు మదుర వీచిక లవుడు
మందార మాలతులు మధువులను వర్షించు

॥చిన్నారి॥

చిన్నారి మాటలను జగుకొత్తు పాటలను
ఆడాలి పాడాలి యందాల చిలుకలూ!
మనసు చింతలుపోయి మాలిన్యములు మాసి
చైతన్య దీపికల జాగృతిని పొందాలి!

॥చిన్నారి॥

కడు వృద్ధు లొచ్చెదరు కథలేవో చెప్పెదరు
ఈ కొట్టు దోయమ్మ యోషికను జేసికొని
మోము ద్రిప్పకుడమ్మ ముసలివారని దలచి
నేడదీర్చుడు వారు చెప్పినది వినుకొనుచు!

॥చిన్నారి॥

ఈ మావిగున్నలూ యీ మాలతీ లతలు
ఈ సమాధెవరిదని యింపుగా ప్రశ్నింప!
చెలియొకతె హరిదాసి చితి నెక్కె విరహమున
ఆమె స్మృతి చిహ్నమని యలరి పలుకండమ్మ!

॥చిన్నారి॥

నే విరహ వేదనను

నే విరహ వేదనను నిట్టూర్పు గాలులను
చిన్నారి కలువలూ! చితి నెక్కుచుంటి!

హరివచ్చు నొకనాడు అందాల వనమునకు
స్వాగతంబిడువమ్మ! సంపూర్ణ భక్తిని!

నే విరహ వేదనను నిట్టూర్పు గాలులను
చిన్నారి కలువలూ! చితి నెక్కుచుంటి!

పుడమినంతా లేత పూరేకలను బిడిచి
అడుగడుగునా హరికి యంజలిని ఘటించి!
నా సమాధిని జూపి నను జ్ఞాపకము జేసి
స్వాగతం బిడువమ్మ సంపూర్ణ భక్తితో!

॥నా విరహ॥

పున్నమీ రాత్రులను బులకించు వెన్నెలను
మురళీధరునిమీద ముద్దుగా వాడినా!
ఆపాట వినిపించి యందాలు జిందగా
పరవశము చేయుడో పన్నీటి జల్లుగా!

॥నా విరహ॥

హరిదాసి చితి నెక్కి యందాల మాధవా!
మాదుర్యమెటు బోయె? మననెట్లు నిలిచినది?
కరుణింపలేక యిటు గడతేర్చి నావ యని!
చింత గూర్చుకుడమ్మ! శ్రీనివాసుని మదికి!

॥నా విరహ॥

కొండంత వేదనను కొలకులే నిండినవి!
కలువలే పూచినవి కమనీయ కాంతులను!
మే మామె బిడ్డలము! మేము వారసులమని
కలువ పువ్వుల్లార! కాంతునికి దెలపండి!

॥నా విరహ॥

మాధవుని గూర్చి

మాధవుని గూర్చి నే మదిలోన ప్రాసినా
కోటి గీతాలివిగా! కోకిలా గొనుమా !

మఱు జన్మనెత్తి నే మఱుల గైకొందునే
పదిలచడవుము చెలియ! బంగారు పేటికను!

మాధవుని గూర్చి నే మదిలోన ప్రాసినా
కోటి గీతాలివిగా! కోకిలా గొనుమా !

నీవు రాగము దీయ నేను పాటను బాడి
ఇన్నాళ్ళు జరిగినది యింపుగా మనకమ్మ !
హరి విరహ వేదనను అరుగుచుంటిని చెలియ!
వంచభూతములలో బరగ కాంటిని బొంద!

చూచుచుంటివి గదా! నుదతి నా కష్టాలు
హరికొఱకు విలపించు నారాట మెంతయో
కరుణింప రాడుగద ! కాంతనని దలపడూ!
అందుకే చితి నెక్కి యంతమగు చుంటినే!

నీ రాగ లాశముల నే కంఠమును గలిపి
పాడినా పాట లివి! పండినా దానిమలు !
దాచియుంపుము సఖీ! దయయుంచే నాపైని
చిన్నారి మావిపై చిగురు పూవులలోన !

మఱుల నాకివ్వాలి మాట దప్పకు సుమా!
చుక్కలూ వంద్రుడూ నుదతి మనకును సాక్షి!
మఱుజన్మమున గూడ మఱుల హరిదాసీ నయి
మఱుర గీతములతో మాధవుని కీర్తింతు !

కలకలా ప్రవహించు

కలకలా ప్రవహించు కరుణ కృష్ణమ్మా!
అమృతంపు రుచులూకు ఆమ్మ గంగమ్మా!

సకల సస్యశ్రీకి సారభూతపు నీవు
తెలుగు నేలను దడుపు శ్రీమహాలక్ష్మివీ!

కలకలా ప్రవహించు కరుణ కృష్ణమ్మా!
అమృతంపు రుచులూకు ఆమ్మ గంగమ్మా!

నా విభుని పేరుతో నాట్యాలు చేయుచును
అలలతో నుడులతో అందాల నురుగులను!
కొండ కోనలుదాటి కూర్మి మైదానములు
కదలి గలిసితివిగద! కడు ధన్యవతి వీవు!

॥కలకలా॥

ఆ కృష్ణ విభుజేర అయితి నే గోపికను!
మధుర గీతములతో మాదుర్య మొలికితిని!
తీయనీ కంఠాన తేనె లొలికించితిని!
చేరలేనైతిగద! చిరసఖుని సన్నిధికి!

॥కలకలా॥

అందుకే నే నిటుల ఆత్మార్పణం బనుచు
చితి నెక్కుచుంటి నే సింగారములు వదిలి!
పాటలన్నీ స్వర్ణ పేటికను దాచితిని!
అందుకోవమ్మ! నీ యలలలో కృద్రముగ!

॥కలకలా॥

నీ యొడ్డునను బుట్టి నీ తీర్థమును ద్రావి
ఆడి పాడితినమ్మ! అందాల కెరటాల!
అభిమానముంచుమా! అందాల కృష్ణమ్మ!
మఱి నే జన్మింప మధుర పేటిక నిమ్మ!

॥కలకలా॥

గువ్వ పిల్లలార!

గువ్వ పిల్లలార! కూనిరాగాలతో
పాడుకొండమ్మ! నా ప్రణయ గీతాలూ!

రావియాకులపైని రంగు రంగులలోన
రాసి పెట్టితినమ్మ! రహ్యక్షరములతో!

గువ్వ పిల్లలార! కూని రాగాలతో!
పాడుకొండమ్మ నా ప్రణయ గీతాలూ!

మీతల్లి దండ్రులూ మేత కణిగిన యపుడు
తిరిగి వచ్చేవఱకు తీరికగ గూర్చుండి!
రావి యాకులు జూచి రమ్మమగు కంఠాన-
హరి భక్తిగీతముల నలరి పఠియింపుడో!

||గువ్వ||

చిమ్మ చీకటిలోన చిఱునిద్ర తరువాత
మెలకు వొచ్చినపుడు మెసలుచూ కనుమూసి!
తల్లి రెక్కలలోన తన్మయముగా నుండి
పాడుకొనుడపుడు నా పాట సుస్వరములను!

||గువ్వ||

ఉదయ సంధ్యలు తొలికి యడయాద్రి వెలుగులై
కమలములు వికసించి కాంతులారేవేళ!
కమ్మనీ రాగాల నిమ్ముగా వాడండి!
అవ్వ నాన్నలుగూడ హసనింప మిము జూచి!

||గువ్వ||

రాగి యాకులపైని రాసినా పాటలను
గుడ్డిగ్రచ్చి కొమ్మపై కూర్చిదాయండమ్మ
చితి నెక్కుచుంటి నే పతి విరహ వేదనను!
మఱుజన్మ తిరిగొచ్చి మఱల గైకొందునూ!

||గువ్వ||

రంగు రంగుల్లార !

రంగురంగుల్లార! అందాల సంధ్యలూ!
నింగి నేలను విరియు అందాల పువ్వులూ!

చైతన్య జాగృతికి సకల విద్యల కెల్ల
అధిదేవతలు మీరు నర్పింతు వందనము!

రంగు రంగుల్లార అందాల సంధ్యలూ!
నింగి నేలను విరియు అందాల పువ్వులూ!

తొలిసంధ్యతో సృష్టి తోరణము గట్టునూ!
మలిసంధ్యతో సృష్టి మాయమై పోవునూ!
మీనుండి గద నేను మీటి నా కిన్నెరను
పాలినేర్చితినమ్మ! ప్రణవ గీతిని గూడ!

॥రంగు॥

పాడినా పాటతో ప్రభు మనసు గఱుగకను
దూరాన నుంచె నను దురపిల్లి దురపిల్లి!
చిలినెక్కుచుంటిని పతి విరహవేదనను
అపుడయిన హరి మనసు హారతిగ మారునా?

॥రంగు॥

పాడినా పాటలను గీసినా గీతికల
అందించుచుంటిని అందాల సంధ్యలూ!
రంగు రంగులలోన రత్నాల దీపికల
పదిలముగ నుంపుడో బంగారు తల్లులూ!

॥రంగు॥

మఱు జన్మకయిన నే మదుర గోపిక నగుదు
తీయనీ కంఠాన లేనె లొలుకుచునుండు!
అపుడిండు గీతికల యలరి నే బాడుదును!
రాగాలతో నాడి రమ్య నర్తకి నగుదు!

॥రంగు॥

కిన్నెరా యేడువకు !

కిన్నెరా! యేడువకు! కిలకిలా నవ్వవే!
నా రోదనను జూచి నలిగిపోకమ్మా!

గతమంత మఱచిపో కన్నీళ్ళు నాపుకో!
ఏడబాటు లయ్యెనని విడబోకు దైర్యమును!

కిన్నెరా! యేడువకు! కిలకిలా నవ్వవే!
నా రోదనను జూచి నలిగిపోకమ్మా!

చిరకాల సఖ్యమిటు చెదిరి పోయినదనుచు!
చిఱుకీవెలను మీది చింత బడ బోకమ్మ!
కానికాలముకదా! కన్నీళ్లదే బలము!
వేఱబాటులు గలుగ విధి నిర్ణయముకదా!

॥కిన్నెరా॥

నిను విడిచి యెన్నడును నేనుండ లేదుకద!
నను విడిచి నీవునూ నడయాడ లేదమ్మ!
కలవపిల్లలవోరె గడిపితిమి గదమంత!
పాడుచూ మ్రోగుచూ ప్రభు కీర్తనల నెపుడు!

॥కిన్నెరా॥

నా హృదయ గీతికల కనుగుణముగా నీవు
నర్తనలు జేసితివి నవ్వుతులను బలికి!
మనసు భావాలకూ మధురతను గూర్చితివి!
నీ ఋణము దీర్చలే నెన్ని జన్మల కయిన!

॥కిన్నెరా॥

చితి నెక్కుచుండి నే చిరకాల సఖ్యమా!
మఱల వచ్చెదనమ్మ మాట నిజమాయమ్మ!
ఆజీగుండు మందాక హంసపాదము లండు!
కోకిలాగొంతుకో కోన సెలయేటిలో!

॥కిన్నెరా॥

కాలి గజ్జియలార !

కాలి గజ్జియలార! ఘట్టనా మ్రోవకను
మాన మూనితిరేల మధురతను వీడి?

విడిపోవు చుంటినని వెత నేల బడియెడరు
మఱల వచ్చెద నిటకు మాట నిజ మిది సుమా!

కాలి గజ్జియలార! ఘట్టనా మ్రోవకను
మాన మూనితిరేల మధురతను వీడి!

పాట నేర్చిన నుండి పరమేశ్వరుని హరిని
మిము జేర్చి పాదముల మిగుల హర్షము జెలగ!
నాట్యమాడితి గదా! నవ్య గీతములతో
వర్ష మేఘము జూచు వన మయూరము వలే!

॥కాలి॥

పాడిపాడి గొంతు ముడివడెను గాదమ్మ!
ఆడియాడి పదము లరిగిపోయె గదమ్మ!
మిలమిలా మెరిసేటి మీరూపములు గూడ
మాధుర్యములు బోయె మారిపోతిరిగదా!

॥కాలి॥

ఎంత వేడిన హరికి నుంత కరుణయు లేదు
చింత బరియింపకను జితి నెక్కుచుంటిసీ!
మనకు దీరెను ఋణము మది చింత జేయకుడు
తిరిగి వచ్చెదనమ్మ! తీరుగా నొకనాడు!

॥కాలి॥

అందాక యుండుడి యాశీర్ణ కుటియందు
నా పాటలను బాడి నర్తనలు జేయుడి
మనుషు లొచ్చిన యపుడు మౌనమును దాల్చుడి!
నే నొచ్చి ధరియింతు నిందార మణుజన్మ!

॥కాలి॥

మల్లె మాలతు లార !

మల్లె మాలతులార! మందార లతలార!
చితి నెక్కు నను జూచి చిన్నబోకండి!

మడు మాన మిది కదా! మాదుర్యమును వీడి
మదురిమలు జిందకను మౌన మూనుట తగున?

మల్లె మాలతులార! మందార లతలార!
చితి నెక్కుచుంటినని చిన్నబోకండి!

మీ చివురు పూలతో మీపూల పుప్పొడుల
అర్పించితినికదా! ఆఖిలేకు శ్రీహరిని!
పూజించి అర్పించి పుట్టెడనా వేదనను
చితి నెక్కుతుంటి నే శ్రీహరిని గలియుటకు!

॥మల్లె॥

మీపొదల మాటునను మీపూల తావులను!
మదురగీతములతో మాధవుని జాడితిని!
మనసార నాకోర్కి మాదుర్యమును దీర్చి
జ్యోతిలో జ్యోతిగా ప్రీతి గైకొనడెల?

॥మల్లె॥

అందుకే చితి నెక్కి అంతరించుచు నుంటి
పాటలివిగో! గొనుచు! పదిలముగ దాయుడో!
పూరేక లందునను పుప్పొడుల రంగులను
మటుజన్మ నెత్తి నే మఱల వచ్చెద నుండి!

॥మల్లె॥

వ్రతమాచరించేటి వదుపు కొక దోసిలియు
సంతానవతియైన సఖియ కొకదోసిలియు
తావి పూవులతోని తర్పణము లిడి నాకు
ఆత్మకాంతిని గలుగ నర్పింపుడోయమ్మ!

॥మల్లె॥

పిల్లలంటే నాకు

పిల్లలంటే నాకు ప్రీతి యని తెలియదా!
మల్లె మాలతులార! మందార లతలూ!

ఆటపాటలయందు నలరుచుండుడు కదా!
అందుకే నా పాట లలిరి వారికి నిండు!

పిల్లలంటే నాకు ప్రీతి యని తెలియదా!
మల్లె మాలతులార! మాలతీ లతలూ!

పాప చిఱునవ్వుతో పరమేశ్వరుండుండు!
పాప పుణ్యము లేమి పనిపాప తెరుగరూ!
జాలకుల దీవెనలు బ్రహ్మ దీవన లంచు
పెద్దలాడెడి మాట పేదనేయకు డమ్మ!

పాట నేర్వనినాడె పరగ ఊ ఊ యనుచు
రాగాలు దీనెదరు రమ్య గంధర్వులుగ!
మాటనేర్వని నాడు మదురమగు స్వరములను
పండితులు మెచ్చగా బలుకులను జలికెదరు!

చిగురు పువ్వులతోని చిందేటి పుప్పొడుల
డోసిలిని ముందిండు! తోరముగ నొకగీతి
పాడుదని యందింప జాల బాలికలపుడు
ఆడగా, పాడగా యది నాకు సంతసము!

నా సమాధినిజేరి నవ్వినా యేడ్చినా
యెగిరి గంతులువేసి గిలిగింత లాడినా!
చీదరింపకుడమ్మ! సింగార మది నాకు
పాఁబుగ్గల జిందు బంగారు కొండలూ!

తరువైన లతనైన !

తరువైన లతనైన తరుణి నేనైనా!

రామకృష్ణుల దలతు రమ్య గీతికలా!

వారి బాటను నడతు వారి గీత చరింతు!

వారి జీవిత పథము వర్తనను బయనింతు!

తరువైన లతనైన తరుణి నేనైనా!

రామకృష్ణుని దలతు రమ్య గీతికలా!

తండ్రిమాటను నిలుప తగవనమునకు బోయి

మునుల కాపాడగా మోదమున చరియించి!

దుష్టశిక్షణమునూ శిష్టరక్షణ జేయు

శ్రీరామచంద్రునీ శిరమునను ధరియుంతు!

॥తరువైన॥

ఒకమాట ఒకపత్ని ఒకబాణమని చెప్పి

ప్రజలమాటే ప్రభువు పాటింపవలెననీ

మమత సమతా ప్రేమ మానవత గిరిగీసి

విమల దారిని జూపు విఖ్యాత రాములను!

తరువైన॥

తలిదండ్రుల చెబు బాపి తగదుష్ట విభుజంపి

దుష్టశిక్షణ జరిపి దుర్నితి నడగించి!

ధర్మపథమును జూపి తగ గీత బోధించి

మోక్ష మార్గము జూపు మోహనుని కృష్ణునీ!

॥తరువైన॥

గొల్లపిల్లలతోని గోపికలతో నాడి

మదుర గీతములతో మదుర చాట్యములతో

ముక్తిమార్గము జూపు మోహనాంగుని కృష్ణు

అనుదినము బ్రజియింతు నాత్మార్పణం బనుచు!

॥తరువైన॥

పెంచినా పూలతలు

పెంచినా పూలతలు! పెనుచింత వీడి!
ఆతి సావధానమున నలరి వినుడమ్మా!

కన్నీటితో నన్ను సాగనంపకుడమ్మా!
చిన్ని చిర్నగవులను చిలకరించండమ్మా!

పెంచినా పూలతలు పెనుచింత వీడి!
ఆతిసావధానమున నలరి వినుడమ్మా!

కృష్ణ విరహముజేత క్రుంగి నా మదిలోన
చిలునవ్వుతోని నే చిలినెక్కుచుంటిని!
మందహాసముజేసి మది శాంతి బటవుడో!
చింతలను వంతలను జిందింపకండమ్మా!

॥ పెంచినా ॥

పాఠితో నీటితో పన్నీటి జల్లులను
మిమ్ము బెంచితి నమ్మ మింటి చుక్కలు జూడ!
విడిపోవు టిది మనకు వేదనే యగుగాక!
సహాయంపవలెను సుమ! సర్వేశ్వరుని యాజ్ఞ!

॥ పెంచినా ॥

వాసంతమున నాకు వన్నె పూవులతోని
తగతర్పణము లిందు తల్లివలె నను దలచి!
వర్షముతుపానందు వరుస జలధారలను!
పత్ర పుష్పములతో ఫలములను నొదులుడూ!

॥ పెంచినా ॥

హేమంతముతువులో హేమబిందు లొక్కొక్కటి
పత్రాంతములనుండి పదిలముగ పూవులతో
తర్పణము లిడి నాకు తగ శాంతి నొసగుడి!
చివటి కోరిక సుమా! చిన్నబుచ్చకు డమ్మా!

॥ పెంచినా ॥

వన దేవతల్లార!

వనదేవతల్లార! ఒక మనవి వినుడమ్మ!
చితి నెక్కుటకు ముందు చిన్ని నా మాటా!

ఇంతకాలము మీరు కాంతుడొచ్చు నటంచు
పలికినా పలుకులూ పలవరింతలు నాయె!

వనదేవతల్లార! ఒక మనవి వినుడమ్మ!
చితి నెక్కుటకు ముందు చిన్ని నా మాటా!

నా నోము వ్రతములూ నాపూజ ఫలియింప
దీవనలు నిచ్చి నను దీప్తి గావించితిరి!
ఆ యాశతో నేను నలరి జీవించితిని
చితి నెక్కు నే నివుడు దీక్ష బొనితినమ్మ

॥వన॥

కొండ కోనల నంత కోరికను ధ్వనియించి
పాట పాడితి గదా ప్రతిత్వములు వినుడమ్మ
నా గజ్జియల మ్రోత నలువైపులా వినుడు
దయలేని పతితోని తగవేరి యికపైని!

॥వన॥

ఎపుడయిన మాధవుడు నిటు వచ్చినట్లయిన
నా చితిని జూపుడో నశినావు కపుడయిన!
కంటితో జూచునో! కరమైన మోపునో!
చితిబాది ప్రేమతో చేతితో దాకునో!

॥వన॥

నా చితిని తన మురళి నాట్య మాడించునో!
ప్రేమతో నొకపాట ప్రీతితో పాడునో!
కాలినా బాదిసీ కరముతో తా దాకి!
అంగాంగముల యందు నలరించుకొను నేమొ!

॥వన॥

వచ్చినా మాధవుని

వచ్చినా మాధవుని యొనర పూజింపుడూ!
వన దేవతల్లార! వరుసగా మీరూ!

మందార మకరంద మాదుర్మముల తోని
మధుఘ్న మొసగుడో! మాధవుని కందఱును!

వచ్చినా మాధవుని యొనర పూజింపుడూ!
వన దేవతల్లార! వరుసగా మీరూ!

నా చితిని జూపుచూ నా నాథునీ కవుడు
నీ విరహ వేదనను నెలత యిట్లయినదని!
కన్నీటి నాపుకొని కలత నలతల దొరిగి
వివరించి తెలుపుడో! వితుని కంతయు కథను!

॥వచ్చినా॥

చిన్ననాటినుండి చిరసఖుని నిను జేసి
యాడిపాడి! గీతు లల్లినది విరహాన!
ఎదురుచూచి చూచి యిన్నాళ్ళు దపియించి
చిలినెక్కి భస్మమయి చెటిగి పోయిన దనుడు!

॥వచ్చినా॥

శూన్యమైనా కుటిని నుందరుని రావించి
పాడినా గీతాల పత్రముల నందించి!
తెలిగేటి దీపమును వేడ్కతో జూపించి
కిన్నెరను గజ్జియల వన్నెలను జూపుడో!

॥వచ్చినా॥

పూదోట బూచినా పూవులను నందించి
పెంచినా పక్షులను ప్రేమతో జూపండి!
అహారమును మాని యలమటించెడు నాడు
తేడిపిల్లను జూపి లీల తలనాల్పుడో!

॥వచ్చినా॥

పన దేవతల్లార!

పన దేవతల్లార! వినయ ముప్పొంగగా
మాతవుని బూజించి మధుర వాక్యములా!

నను స్మృతికిదెండు నా పతికి నింపొందగను
గత చరిత్రమునంత కన్నులకు గట్టుడో!

పన దేవతల్లార! వినయ ముప్పొంగగా
మాతవుని బూజించి మధుర వాక్యములా!

హరిదాసి పెంచినా హంసలన్నియు గూడ
హంస నడకలు మాని యల సీటి కొంగలయి!
వొయ్యారములు మాని యొంటి కాలున నిలిచి
చెట్టు పుట్టలబట్టి చెదిరిపోయిన వనుడు!

॥వన॥

తీయనీ కంఠాన తేనె లొలికించేటి
కోయిలలు కుహం కుహూ కూ యనుట మానుకొని
వికటమగు ధ్వనులతో వినువీధి జొచ్చెనని
హరిదాసి విరహమని హరి వినగ దెలుపుడో!

॥వన॥

నెలయేటి జాలులవి చిత్రముగ మారినవి
గలగలా ధ్వనులనూ గమ్మునా మానినవి!
మాన రోదనముతో మాటాడ కుండునది
నీ చైదమే యనుచు సీరజాక్షున కనుడు!

॥వన॥

కరుణరస తరితమై కారుణ్య వేదనను
పాలిపోతి మటంచు ప్రభువునకు దెలుపండి!
హరిదాసి విరహమున అయితి మిట్టనుచునూ
రాలినా పువ్వులా రాసులను జూపుడో!

॥వన॥

శిథిలమైనా నాదు!

శిథిలమైనా నాదు జీర్ణకుటి జూపించి
చిన్న పూదోటనూ చెలువొంద జూపి!

ఇచటనే చేసినది యెన్నెన్నో పూజలని
యరవింద నేతునకు నన్నియును దెలుపుతో!

శిథిలమైనా నాదు జీర్ణకుటి జూపించి
చిన్ని పూదోటనూ చెలువొంద జూపి!

వ్రాలినా మొక్కలను వన్నెలేని పూల
చిగురాకులే లేని చిన్ని కొమ్మల జూపి
కన్నీటితో నిండి కలువలే పూచినా
నిండు కొలనును గనగ నీరజాక్షుం డపుడు!

॥శిథిలమైనా॥

నీటిపప్పులు లేని నిండయిన కొలకునూ
తుమ్మెదలు లేనట్టి తోయజమలను జూపి!
చిన్నబోయిన వనము చింతనంతను దెలిపి
మన్నింపకూడదా? మాధవా! యని యనుడు!

॥శిథిలమైనా॥

ఎగిరి పోయెను చిలక యేకొండ కొనలకు
తెఱచినా పంజరము దీరుగా నున్నదీ!
కనికరించిన యింత కథ. జరుగకను బోవు!
నట్టింట రక్తిగనలు నడయాడెడివి కావు!

॥శిథిలమైనా॥

అనుచు దెలపండమ్మ యా హరికి వినయమున
వనదేవతల్లార! వరుసగా నా కథను!
కనికరము బుట్టగా కరుణ తొలుకాడగా!
కరుణాతో బిందువులు కదలాడు కన్నులను!

॥శిథిలమైనా॥

పెంచినా పూలతలు

పెంచినా పూలతలు పెను చింతలను బాసి
విలునగవు జిందుడూ! చిత్రముగ జూతూ!

గాలి కల్లలనాడి కదులుచూ మెదులుచూ
నన్ను నవ్వించండి! నా కంటి పాపలూ!

పెంచినా పూలతలు! పెను చింతలను బాసి
విలునగవు జిందుడూ! చిత్రముగ జూతూ!

జనన మరణము లపి సహజ మందఱికినీ!
ఒకనాడు బోవలెను వల్లభుని దగ్గఱకు!
హరి విరహమున నేను నాపజాలగ లేక
చితి నెక్కుచుండినే చిన్నారి తలలార!

॥ పెంచినా ॥

నా పాటలను బాడి నన్ను వీక్షించుడి!
నా రాగమాలలోన నను గాంచు దమ్ములూ!
నేను లేనని దిగులు నిముసమందై ననూ!
మనసులోనికి దేక మధువు లొలకగ వలయు!

॥ పెంచినా ॥

ఉదయ సంధ్యలయందు మదుర కంఠముతోని
కొయిలమ్మా పాడు కొనరి నా పాటలను!
పాటలను శ్రుతి కలిపి పాడుకొనుడూ మీరు!
వీణ తీగెలు కదిలి విరిసినటు నాదములు!

॥ పెంచినా ॥

మాటు మణిగిన రేయి యాటుపోటులు లేక
దూరమున నెలయేటి తోరమగు పాటతో!
గొంతు కలిపి పాడి కొనపూలు విరయగా
ననుజూచు కొండమ్మ నా పాటలో నన్ను!

॥ పెంచినా ॥

తరులార! తలలార!

తరులార! తలలార! తగ నాడు మాట విని
మనసులో నుంచుకొని మసలుకొండమ్మా!

పాటలను అమ్ముకొని పసిడి నార్జింపకుడు
చెడుదారులను బోవ జేటగును తుద కెప్పుడు!

తరులార! తలలార! తగ నాడు మాటవిని
మనసులో నుంచుకొని మసలుకొండమ్మా!

ముత్యాల వర్తకులు ముదముతోడను వచ్చి
పాటకొక ముత్తెమును బరగ యిచ్చెదమనుచు!
ముత్యముల యాశతో ముదముతో నాపాట
అందింపకండమ్మ! యటుపైని మోసమగు!

॥తరులార॥

పడవ నదిపేవాళ్లు పాటకయి వస్తారు
శ్రమకొర్చి నేర్పండి సరసముగ మాటాడి
బలెస్స యనుకొనుచు నందాల శ్రుతిలయల
పాడుకొందురు గదే! పరగ నాకది లెస్స!

॥తరులార॥

పిల్లనా గ్రోవినీ యల్లనా బాడుచూ!
గొల్లపిల్లలు రాగ కోర్కెతో నొకపాట!
రాగతాళములతో రమ్యముగ నేర్పండి!
తన్మయముతో వారు దగ బాడుచుందురూ!

॥తరులార॥

మురళీతో బాడగా ముద్దు నాపాటలను
కొండంత సంబరము కోర్కెతో వినుచుందు!
పండ్లుఫలముల నిచ్చి పరగ పూమాలికల
అర్పించి పాడించి యంపుడో వారలను!

॥తరులార॥

నెలయేటి జాల!

నెలయేటి జాల! యిక చాలు రోదనమూ!
మనసు దైర్యము జేసి మసలుకోవమ్మా!

ఇన్నాళ్ళ స్నేహమును ఇంతటిని సరిసరీ
కనబడనులే యింక కన్నులను మెడలనూ!

నెలయేటి జాల! యిక చాలు రోదనమూ!
మనసు దైర్యము జేసి మసలుకోవమ్మా!

ఎత్తు పల్లము లెన్నో యొత్తిగిలి ప్రవహించి
నా కుటీరము ముందు నాట్యమాడితివమ్మ!
వీపాట నాపాట నిలిచినది కానలో
ఓంకార మనునట్లు వయ్యార మొలికినది!

॥ నెలయేటి॥

నేను పాటను బాడ నీవు శ్రుతి లయలతో
వరుస కలిపితివమ్మ వయ్యారి ధ్వనులతో!
పశు పక్షులన్నియును బరహశము జెందేవి!
ఆ దినము లింక మఱి యెరి రావు గదమ్మ!

॥ నెలయేటి॥

చితి నెక్కుచుంటినని చింతింప బోకమ్మ!
మరుజన్మ నెత్తి నే మఱల వచ్చెదనమ్మ!
మౌన రోదనముచే మసిలి బోకోయమ్మ!
తల్లి యొడి లోకి నే దగ బోవుచుంటినే!

॥ నెలయేటి॥

నీవే దైర్యము జెడిన నిను జూచి యేడ్చెదరు!
జెలుఁగత గొల్లమని చెఱిలోన బడినటుల!
సఖియలందఱి నిపుడు సంతోషమున దేల్చి
ఆల్లనా మెల్లనా చల్లగా నను బంపు!

॥ నెలయేటి॥

వనదేవతల్లార !

వన దేవతల్లార! వందనము గొనుడూ!
దిగులుమానీ నన్ను దీవింపరమ్మా!

అద్యుతుని మాధవుని అందాల కృష్ణునీ
పొందుదువుగాక యని పొసగ దీవింపుడి!

వన దేవతల్లార! వందనము గొనుడూ!
దిగులు మానీ నన్ను దీవింపరమ్మా!

ఏజన్మతో నేను ఎడట జన్మించినను
హరికిర్తనను బాడి హరిని స్మరియించెదను!
ఒకసారి దర్శింప వరుస వేడితి ననుచు
వచ్చినా కృష్ణునకు మచ్చికను దెలుపుడూ!

॥వన॥

మండినా చిలిదాపు మధురముగ నిలువబడి
మురళీ మ్రోయింపుమని మోదముగ దెలుపుడూ!
బ్రతికినా దినములను ప్రభు జూడ లేనైతి!
చితియైన గాంచునా శ్రీహరిని దనివార!

॥వన॥

అతని విరహముతోని అందాల శైలిలో
మధుర పదములతోని మాధుర్య మొలుకగా!
తెలుగు పదములు కొన్ని తేటగా వ్రాసితినీ!
మురళిలో జతజేసి ముద్దు లొలికింప మను!

॥వన॥

ఆ గీతముల నేను నలరి వ్రాసినమ్మ!
నిను మఱచిపోననీ, నను మఱచి బోకుమని!
వేయి జన్మలకయిన విడివడదు భక్తియని!
అత్మార్పణం బనుభు హరికి వ్రాసినమ్మ!

॥వన॥

నా కాలి గజ్జియలు

నా కాలి గజ్జియలు నవరాగ ధ్వనులతో
వనదేవతల్లార! వరుసగా మ్రోగూ!

విదియ చంద్రుని జూడ వేడుకను ధ్వనియించు
పున్నమి వెన్నెలను పులికించు రసధనుల!

నా కాలి గజ్జియలు నవరాగ ధ్వనులతో
వన దేవతల్లార! వరుసగా మ్రోగూ!

పూపులూ చివురులూ పూచేటి సమయాన
కోకిలా గొంతెత్తి కూనేటి ఋతువులో!
మాచి పూపులు పూచి మదువు తొలికే వేళ!
నా కాలి గజ్జియలు నటనాలు సలుపునూ!

॥నా॥

నల్లనీ మబ్బులూ నాట్యమాడే వేళ
ఉజుము లుటిమీ నింగి మెఱుపు మెఱిసే వేళ!
నెమిలి పించము విప్పి నృత్యమాడే వేళ
కదలాడు గజ్జియలు గడుచిత్ర గతులతో!

॥నా॥

చిక్కనీ వెన్నెలలు చిందేటి సమయాన
కలువ తామరపూలు కొలను పూచేవేళ
తారకల మధ్యలో తరుణ చంద్రుడు నవ్వ
గజ్జె లల్లలనాడు కమనీయ ధ్వనులతో!

॥నా॥

నాకాలి గజ్జియలు నావలెను బ్రదుకంత
మాధవుని కీర్తనల మనీషియినవమ్మ!
ఆరియములో పాడి యలరించు నాట్యముల
దేవదాసికి నిండు! దివ్యమగు గజ్జియలు!

॥నా॥

చిలుక గోరింకలూ !

చిలుక గోరింకలూ! చిన్నారి పిచ్చుకలు!

మఱచి పోకండి! నా మాతవుని గీతీ!

నా భావ గీతమది నవ్వసుందర మదీ!

చిరకాల సుఖములను జేహార్చనది చెలులు!

చిలుక గోరింకలూ! చిన్నారి పిచ్చుకలు!

మఱచి పోకండి నా మాతవుని గీతీ!

ఉదయ సాయంత్రములు ఉదయించు సంధ్యలను

చల్లగాలులు వీచు సాంద్ర చంద్రికలందు!

ఒడియందు జేర్చుకొని ఓంకార రాగముల

ప్రేమమీరగ గీతి పిల్లలకు నేర్పుడూ !

«చిలుక»

హరిదాసి యెవరనుచు నడుగ యా బాలకులు

హరిని ప్రేమించినా యజల యని దెలుపుడూ!

ఎవటి కేగిన దనుచు నింపుగా బ్రశ్నింప

చుక్కలా చాటునా నుడివడినదని యనుడు!

«చిలుక»

ఆకులను పూవులను యణిగిపోయిన దనుడు

మెఱుపు కాంతులయందు మిళితమైనది యనుడు!

హరివిల్లు రంగులను యణిగిపోయిన దనుడు!

చితి నెక్కెనని వారి చిన్న పువ్వుకుడమ్మ!

«చిలుక»

పండినా దానిమ్మ పరువంపు గింజలూ!

మాతవుని గీతిలో మణిగుండు యణిగుండు!

పున్నమికి పున్నమికి పులకరించుచు నుండు!

మీ పిల్లలకు నిండు! మీరినా ప్రేమతో!

«చిలుక»

నంద గోపాలుడూ!

నందగోపాలుడూ నను గావ లేదనుచు!

కఠినోక్తులను బలికి కలత బడకండి!

నా కూర్మి వనరితలు! నను బ్రోవకున్ననూ

మనసుతో నచ్యుతుని మరువ నెన్నటికయిన!

నందగోపాలుడూ ననుగావ లేదనుచు!

కఠినోక్తులను బలికి కలత బడకండి!

కోప తాపము జూపి కొఱకొఱలు బడవద్దు!

మల్లెపూవుల వోలె మనను నిర్మలముగనూ!

వచ్చినా స్వామికి వన్నె వన్నెల పూల

మదుర స్వాగత మిండు మాధవుడు హర్షింప!

॥నంద॥

ఆడుగడుగునను పూల నతిభక్తి పూజించి

పూలవర్షము కురిసి పురికింపగా స్వామి!

మకరంద ధారలను మధుఘర్క మర్పించి

పుప్పొడుల నొసగుడూ పూర్ణకుంభము లిటుల!

॥నంద॥

నా కథను వినిపించి నా చితిని జూపించి

బ్రతుకంత నిను బాడి పంచత్వ మొందెనని!

వినయమున బలుకుడి! విముఖత్వ మెందుకని!

చిరకాల విరహిణిని జే కొనక బ్రోతివని!

॥నంద॥

కరుణాశ్రువులు మెదులు కల్యాణ ధామునికి

కనుకొలకు లిందునా కమనీయ ముత్తములు!

జారిపడు చాతకమ! సరసముగ చంచువున

అందుకొని గ్రోలుమా! యవనిపై బడకుండ!

॥నంద॥

వచ్చినా శ్రీహరిని

వచ్చినా శ్రీహరిని వన్నెలా నెలగోఱ!
మనసార పూజింపు! మమత పెంపొందా!

హరి నన్ను గావకను నలసతను జూపెనని
మనసులో నుంచుకొని మధురతను వీడకుము!

వచ్చినా శ్రీహరిని వన్నెలా నెలయేఱ!
మనసార పూజింపు! మమత పెంపొందా!

సన్నని రాగాన సరస గీతములతో
స్వాగతం బొసగుమా! స్వామి మది బులకింప!
కొబ్బరీ పాలవలె కొమరొప్పు నీ యలల
పాదాభిషేకమును బ్రతువునకు జేయుమా!

॥వచ్చినా॥

నీ యిసుక పొరలలో నీ జాలు తెరలలో
దాచినా కిన్నెరను దర్శింప జేయుమా!
గలగలా ధ్వనులీను కాలి గజ్జెలు గూడ
కనుల ముందట నుంపు కరుణరస ముదయింప!

॥వచ్చినా॥

కిన్నెరను జేపట్టి కీర్తనను నే బాడి
అచ్యుతుని దలచి నే నలరి యుండిన యపుడు
పాలపిట్టలు వ్రాసె పరగ నా చిత్రమును
చూపింపవమ్మ! నా సుందరాంగుడ జూడ!

॥వచ్చినా॥

పండినా యాకులను పరగ యా హరిమీద
గీతముల వ్రాసి నే కీర్తించినానమ్మ!
అపుడయిన హరిజూచు నందింపవే తల్లి!
కరుణ లేఖలు మెదులు కాంతు ముఖమందునా!

॥వచ్చినా॥

పిల్లనగ్రోవిని

పిల్లనగ్రోవిని ప్రేమమీరగ దాల్చి
పాడుచును హరి వచ్చు పన్నుగా నిటకూ!

గొల్లపిల్లడు గాదు; గోవిందుడే యతడు!
మారు రూపముతోని మాయ జేయును మిమ్ము!

పిల్లనగ్రోవిని ప్రేమమీరగ దాల్చి
పాడుచును హరి వచ్చు పన్నుగా నిటకూ!

నా చితిని దర్శింప నందగోపాలుడే
ఆరిమేవుచు వచ్చు నందాల బాలుడయి!
మేరి మాడకుడమ్మ మేదిని వల్లభుడు
మనసార బూజించి మన్ననను నేయుడి!

॥పిల్లన॥

ఆ రూపమే నేను ఆర్పించి పూజింపి
మదుర గీతములతో మాధుర్య మొలికితిని!
ఏ రూపమున జూడ నా రూపు ధరియించు
ఆ రూపు ధరియించి ఆదరించును చెలులు!

॥పిల్లన॥

బంగారు గజ్జియలు పసిడి ముకుటముతోని
ముత్యాలి హారములు మురిపాలు గనరావు!
గోచితో నుండేడి గోవిందు గొలిచితిని!
తద్ది మూటుండునే చక్కనీ మూపుపై!

॥పిల్లన॥

బాలుడని దరిపకుడు! బ్రహ్మాండ మంతయును
కడుపులో నున్నట్టి కల్యాణ ధామడే!
అట్టి రూపము జూచి యతివలారా! మీకు
మోసపోకండమ్మ! మోహిని రూపుడా!

॥పిల్లన॥

స్మృతులొద్దు చెలులార!

స్మృతులొద్దు చెలులార! గతులొద్దు నాకూ!
నలుగురూ నవ్వంగ నగుబాటు లొద్దూ!

పాలరాళ్ళను నిలిపి బంగారు పూతలను
ఎత్తయిన భవనముల యేర్చి కూర్చగ వొద్దు!

స్మృతులొద్దు చెలులార గతులొద్దు నాకూ
నలుగురూ నవ్వంగ నగుబాటు లొద్దూ!

మీ సందు టాకులను మీ యెండు తీవెలను
కూర్చినా కుటి నాకు కువలయం బంతయును
నా పూరి చిఱుతోట నా తులసి మొక్కలే
అల చైత్ర రథమంచు నలరుదును చెలులార! ॥స్మృతులొద్దు॥

మాధవుని వ్రాసినా మధుర గీతంబుకే
స్మృతి యనుచు మదిదలచి గతియనుచు దలపుడి!
మాసిపోకుండ నా మధుర గీతము లెపుడు
పాడుకొనుడోయమ్మ పంచమా రాగాన! ॥స్మృతులొద్దు॥

ఉదయ కాలములందు మదిపొంగ రాగాల
కోకిలమ్మా పాడు కొనును కహా స్వరములను!
సాయ సంధ్యలయందు సప్త స్వరములలోన
తుమ్మెదలు బాడుకొను దూలుతూ నాట్యముల! ॥స్మృతులొద్దు॥

పయనమయి పోయేటి బాటసారుల కిచట
నీడ కల్పించండి నిండు శ్రమ బాయగా!
మాధవుని కీర్తనల మాదుర్య మొలికించి
ఘనసులను రంజించి మల్లెలను జేయుడి! ॥స్మృతులొద్దు॥

చితియందు నే గలిసి !

చితియందు నే గలిసి చెదిరిపోయిననూ
హరియందు నే గలిసి యైక్యమై పోయిననూ!

నేనుందు నేనుందు నిండార మీ ఊరి
పాతలో నీరువలె పల్లవించుచు

చితియందు నే గలిసి చెదిరిపోయిననూ!
హరియందు నే గలిసి యైక్యమై పోయిననూ!

మీ చిగురు పూవులను మీరెమ్మ కొమ్మలను
రంగులా పుప్పొడుల రమణీయ తేనెలను!
వనవీధి యంతటను వన్నెలొలుకుదు వెలులు
మాధవుని గీతితో మాదుర్య మొలుకుదును!

చిలుక గోరింకలను చిన్నారి పిట్టలను
కొండ కోనలలోని కోయిలా గొంతులో
నెమిలి నాట్యములందు నిగనిగా మెరిసేటి
కొత్త వసంతాన కొమరొప్ప నేనుందు!

చైతన్య గీతితో జాగృతిని నేనుందు
ఆరుజారుణ ప్రభల యందాల నేనుందు
మాటరానీ శిశువు మనసులో నేనుందు
కష్టసుఖముల ప్రేమ కథలతో నేనుందు!

వెన్నెలను నేనుందు వేడుకను చుక్కలను
పాటలను నేనుందు పదములను నేనుందు
క్రొత్త చీరను గట్టి క్రొత్త సొగసులతోని
అటు ఋతువులలోని యందాల నే నుందు!

కంది పోకండమ్మ !

కంది పోకండమ్మ! కలగుందు వడుమా!

చింది పోకండమ్మ చిలినెక్కినా ననుచు!

మీతోని యుందు నే మీగడగ పాలలో

చేప నీటిలోన చేరియుండిన లాగు!

కందిపోకండమ్మ కలగుందు వడుమా!

చిందిపోకండమ్మ! చిలి నెక్కినా ననుచు!

కొండ కోనలలోని కోకిలా పాటలా

వినిపింపకుండ నే వినిపింతునే చెలులు!

మనసుకే వినబడును మఱి చెవుల వినబడదు!

మాని మనసుకు దెలియు మాధవుని రూపులా!

॥చింద॥

అవతలొడ్డున నదిని యందాల రాగమున

పాటపాడిన యటుల పల్లవిని వినిపింతు!

రాగమే వినిపించు రమ్యభావ ముదేదో

తెలిసినా వారికే తెల్లమగు నో చెలులు!

॥చింది॥

కొండ శిఖరముపైని గుడిలోని గంటవలె

వినిపింతునే చెలీ వినబడని నాదమున!

పూలలో దావిలా పులకింతు నందఱిని

కనిపింపనే చెలులు! కన్నులకు నిండుగా!

॥చింది॥

చుక్కలా మబ్బులో సూటిగా గనబడుదు

పక్షిలా గగనాన బర్వులెత్తుచునుండు

చంద్రకిరణములాగు జాలువారుచు నుండు

ఆగపడను కనబడును ఆందఱిలో నుండు!

॥చింది॥

చితి యంటుకొన దేల ?

చితి యంటుకొన దేల చిటపట ధ్వనులా?
యగ్నిమంటలు చింది యటు నిలువవేలా ?

ఎన్నిసారులు జితిని సన్ననీ మంటలను
యంటించిననుగూడ యంటుకొన దెందుకో?

చితి యంటుకొనదేల చిటపట ధ్వనులా!
యగ్నిమంటలు చింది యంటుకొనవేలా?

పంపభూతములార! పరగ మీతో గలియ
మతి నిశ్చయించితిని మదుర విరహముతోని!
నను మీలో గలుపుకోని నా చింత నెడబాపి
తీయనీ సౌఖ్యాన దేలింతు రనుకుంటి!

॥చితి॥

ఆగ్ని హోత్రములార! ఆరాట మంతయును
మీకు దెలియును గదా! మిగుల దెల్పగ నేల?
కృష్ణ విరహముచేత కృకియించి చిలినెక్కి
మటుమాయ మవగ నే మనసుతో కోరితిని!

॥చితి॥

ప్రభునాజ్ఞ లేదేమో! విభుసంజ్ఞ కాదేమో!
బ్రతుకింక గడపగా ప్రభునాజ్ఞ కలదేమో!
చెలులు దుఃఖము గ్రుంగ విలయమయి పోవగా
వలదంచు బలికెడిని ప్రకృతి మాతయుగూడ!

॥చితి॥

నా స్వామి వచ్చునో! నన్నాదరించునో!
మురళి పాటను బాడి ముద్దు దగదీ ర్చునో!
తనపాద సన్నిధిని దగ జేర్చుకొనునేమో!
జ్యోతిలో జ్యోతిగా ప్రతిగూర్చునో యేమో!

॥చితి॥

ఎన్ని దేశములందు

ఎన్ని దేశములందు నెట జరించినగూడ
జన్మభూమిని వదిలి చరియింప జాలా!

మిత్రములు బాంధవులు మిము వదలజాల నే
చితిసైన బూదియై చెదిరిపోయినగూడ!

ఎన్ని దేశములందు నెట జరించినగూడ
జన్మభూమిని వదిలి చరియింపజాలా!

పంజరముతో జిలుక పలు తావులకు బోయి
తిరిగి తిరిగి చూచి తీయనీ తావులను!
మూల తన తావునకు మమతతో వచ్చినటు
నేవత్తు మిముగూడ మివుల సంతసముతో!

॥ఎన్ని॥

మనిషి తన బ్రతుకుకయి మరుభూములకు బోయి
కష్టించి నష్టించి కనకమును గూర్చుకొని!
తన్మయము తోడుతను తన గూటి కొచ్చునటు
నే వత్తునే చెలులు! నింతారు మనసుతో!

॥ఎన్ని॥

కష్టాలు నష్టాలు కఠినమగు వేదనలు!
పద్మ వ్యాహములందు బడి లేచుచును గూడ!
జన్మభూమిని వదిలి చరియింప లేరుగా!
కన్నతల్లిని వదిలి కనరుగా సౌఖ్యమును!

॥ఎన్ని॥

మీ కష్టనష్టముల మీ మంచి చెడులందు
పాలుపంచాకొనెద పరగ నుఖ దుఃఖముల!
చితిసెక్కి మిము బాసి చెదిరి పోవగ జాల
సర్వజీవుల యందు సర్వేశ్వరుడు గలడు!

॥ఎన్ని॥

చిగురాకు మేయండి!

చిగురాకు మేయండి! చిన్ని కోకిలలార!

తలిరాకు మేయండి! తరుణ కోకిలలూ!

చితినెక్కబోనులే మతి కుందబోకుడి!

కొండలను కోసలను కొసరి పాడండికను!

చిగురాకు మేయండి! చిన్ని కోకిలలార!

తలిరాకు మేయండి! తరుణ కోకిలలూ!

కృష్ణ విరహమున నే కృశించి పోవగా

నా విరహ వేదనను నలిగిపోయితి రమ్మ!

ఇందణిని దుఃఖమున కిందగా వేదనను

దండించితిని నేను ధర్మమా యిది నాకు?

॥చిగు॥

చిగురాకు మేయకను చిన్ని కోయిలలార!

వేడి కన్నీటితో వ్యధజెంద బోకండి!

మావి చిగురాకులను మమతతో మేయు డిక

చితి నెక్కుటా లేదు; మతిమారిపోయినది!

॥చిగు॥

మీతోనె నే నుండి మెలగవలె ననుచునూ

సర్వేశ్వరుని యాజ్ఞ తలపుననె స్మరియించె

జీవకోటికి సేవ జీవేశ్వరుని సేవ

యనుచు పలికిన మాట యంబరము ధ్వనియించె!

॥చిగు॥

వా మనసు విప్పారి నవకుంద కుసుమముగ

పుప్పొడులు, పూదేనె బులకరించిన యటుల!

మాధవుడు పలికినటు మమతతో దెలిపినటు

మెఱుపువలె నా మనసు మెఱుమిట్లు గొలిపినది

॥చిగు॥

చివురులూ! పూవులూ!

చివురులూ! పూవులూ! చిన్నారి తీవెలూ!

చితి నెక్కు చుంటినని చిందిలుచు మీరూ!

పశుపక్షులన్నియును బరగ కన్నీటితో

కుములుచుండుట జూచి కుందినది నా మనసు!

చివురులూ! పువ్వులూ! చిన్నారి తీవెలూ!

చితి నెక్కు చుంటినని చిందిలుచు మీరూ!

నా కౌఱకు మీరంత నలిగి నలిగి కలత

మఱిగి పోయిన మిమ్ము మఱినెట్లు నోదార్తు?

చితి నెక్కినా నన్ను జెందునా మాధవుడు?

కష్టసుఖముల యందు కలిసి వరియింతు నే! ||చివురులూ||

చక్కనీ చుక్కలకు చందమామకు గూడ

కబురంపుచున్నాను కలిసియుండెద ననుచు!

చచ్చని గాలులకు వరియించు మబ్బులకు

కలికి కోకిలకునూ కబురంపుచున్నాను! ||చివురులూ||

ఉదయించు సూర్యునీ ఉవ్వెత్తు సంధ్యలను!

ప్రతిదినమువలె నాదు పాద్యమును గొనుడనుచు!

వేగుచుక్కకు జెప్పి వెడలనంపితి నిపుడె

సఖియలూ! యిక గొనుడు! శాంతిని! సమ్మతిని! ||చివురులూ||

చివురులూ! పువ్వులూ! చిన్నారి తీవెలూ!

చితి నెక్కు చుంటినని చిందించు మీరూ!

ఎగిరేటి పక్షులూ!

ఎగిరేటి పక్షులూ! తగ శూన్య హృదయాన
నను జూడ వచ్చితిరి నటనాలు మానీ!

చితి నెక్క మానితిని మతి మార్చుకుంటిని!
చెన్నుగా మీతోనె చేరి యుండుదు నమ్మ!

ఎగిరేటి పక్షులూ! తగ శూన్య హృదయాన
నను జూడ వచ్చితిరి నటనాలు మానీ!

తెక్కలను ముడుచుకుని యెక్కి యేడ్వకుడమ్మ
నాశూన్య కుటిముందు నలత బొందకుడమ్మ!
జీవించు మీకొకకు! జీవించు నా కొకకు!
జీవించు మాధవుని దీప్తిజొందే వజ్రకు!

నింగి నీలములోని నిలిచినా మేఘములు!
కరుణాశ్రవులతోని గగనమంతా గప్పె!
ఓదార్చి బంపు డిక వగజెంద బనిలేదు!
చితి నెక్కదని దెలిపి చిర్నగవు జిందగా!

కొలను కలువలుగూడ కుందుచును కన్నీట
మునుగుచును దేలుచును మోదమును విడనాడె!
వార్త దెలుపందమ్మ వారికిని వేగ నా
మనసు మారిన విధము మాధవుని యాజ్ఞయును

జాబిల్లి గూడ తన సఖియలగు కలువలను
ఓదార్చుచున్నాడు ఓరిమిని గూర్చుకొని!
అతనికిని దెలుపండి! యలరి నా వార్తయును
తెల్లనయి తన మనసు తెలుపు తన సఖియలకు!

తుమ్మెదల బారులూ !

తుమ్మెదల బారులూ! తూలుతూ జుమ్మనుచు
వనమంత తిరగండి! వన్నె లోలుకగనూ!

కంటి నీటిని మాని కలత నలతను మాని
మకరందమును ద్రావి మాదుర్య మొలకండి!

తుమ్మెదల బారులూ! తూలుతూ జుమ్మనుచు
వనమంత తిరగండి! వన్నె లోలుకగనూ!

చితి నెక్కి మీమనసు జిత గూర్పగ లేను!
మనసు నొవ్వగజేసి మమత ద్రెంపగ లేను!
మీతోనె నేనుండు మీరినా ప్రేమలను
కలిసి జీవించెదను కారుణ్య వాహినిని!

అచ్యుతుని విరహమున నరుగ దలచితి నిజము!
చితినిబడి విరహమును జీల్చగా దలచితిని!
ఇంతమందీ చెలుల చింతలను నే ముంచి
యరుగ జాలను సుమా! యమర లోకము కయిన!

గతమువలె జీవితపు కథ నడుపుదును సుమా!
వనదేవతలతోని వరుసగా మీతోని!
పూల మకందరమును పుప్పొడిని మేయండి!
కలువ తామరలతో కలసి మెలనుండండి!

నా పూల తోటలో నా విరుల వాసనల
అనుభవింపండమ్మ! యలరి రోజూ రోజూ!
నే బాడు గీతముల నెమ్మదిని శ్రుతిగలిపి
ఆడిపాడి మదిని యానంద మొందుడి!

జీవించునమ్మ! నే!

జీవించునమ్మ! నే జీవించు నికమీద!
మాధవుని సేవలో మమత విరియగనూ!

చెలులార! మీతోని చేరి నే నుండెదను
పూవుతావులుగ యిక పులరించుచు ప్రకృతి!

జీవించునమ్మ! నే జీవించు నికమీద
మాధవుని సేవలో మమత విరియగనూ!

రావమ్మ కిన్నెరా! రంగు మీరగ నాదు
పాటతో లీనమై పల్లవింపగ ధ్వనుల!
ముత్యాలదండలో మోదముగ దారమై
కలిసి ధ్వనియింపవే కమ్మనీ స్వనములను! ||జీవించు||

రావమ్మ గజ్జియలు! రమణీయముగ నాదు
నాట్యములు నర్తించి నవ్వరీతుల గూర్చి!
చితుని పాదాల నే వేగముగ దరిజేర
గతి కల్పిడో రమ్మ గాంధర్వ ధ్వనులార! ||జీవించు||

రావమ్మ కోకిలా! రమ్మమగు వనపీఠి
మధుర స్వనములు జింది మాధుర్య మొలుకుమా!
వంతపాటగ నాదు కాంతు యెద జేరగా
నా గీతమున నుండు నాదమయి పల్లవిగ! ||జీవించు||

నా మధుర గీతమా! నా హృదయ యపరంజి
మధుర పదములతోని మాధుర్య మొలకుమా!
కంతమున శ్రావ్యముగ కమ్మనీ తావముల
మాధవుని పయి బాడి మదిని బురికింపుమా! ||జీవించు||

చితినెక్క మాన్పితివి!

చితినెక్క మాన్పితివి! చిరకాల ముండుమని!
మతియందు నుండుమా! మాధవా! యికనూ!

నాయాట పాటలో నా హృదయ పంజరము
చిలకవై యుండుమా చెన్నార నిలిపి!

చితినెక్క మాన్పితివి! చిరకాల ముండుమని
మతియందు నుండుమా! మాధవా! యికనూ!

నీకు బందీని నే నాకు బందీ వివుడు
నీ మురళి నా పాట నిలిచి కలిసుండాని!
దీపకాంతులు వెలిగి లేజరిలి నటులుగా
చందమామా దీప్తి యందముగ జారినటు!

॥చితి॥

నా చెలుల సఖియలను! నా ప్రకృతి మాతలో!
నిన్ను జూచుచునుండు నీరజాజ్ఞా యెప్పుడు!
అణువణువునను సంత నలరి యుండువు గదా!
అంతటను జూతు నిను అఖిలేశ్వరా! కృష్ణ!

॥చితి॥

చిన్ని కృష్ణుడ వంచు చేరి కొలుచుచునుండు
మదురభక్తిని బాడి మాటాడు చుందునూ!
నాట్యముల గీతముల సర్తించు చుండునూ!
సతినంచు నీవెంట సరసముగ యేకెంతు!

॥చితి॥

ఎందఱో గోపికలు నిలజీవు లందఱును
కాపాడగా నీకు గలవుగద బాధ్యతల!
నేనొక్క గోపికను! నిఖిలేశ వందనము!
కాపాడు మందఱును కలత నలతలు లేక!

॥చితి॥

బ్రతుకుపయి యాశలను

బ్రతుకు పయి యాశలను బడలినా నను మఱల
జీవింపజేసితివి జీవ జీవేశ్వరా!

ఆటలనే జీవించు! నఖిలేశ్వరా! కృష్ణ!
నీవొచ్చు దనుక నను నిను జేర్చుకొనుదాక!

బ్రతుకుపయి యాశలను బడలినా నను మఱల
జీవింప జేసితివి జీవ జీవేశ్వరా!

కాంతి రేఖను జేర్చి గడదేర్తు నంటివీ
తీయనీ మురళిని తీరుగా జేర్తువని!
ఆశ జూపించితివి! యది మరువబోకుమా!
నా మదిని నిలుచుండి నాట్యమాడగ నలయు

॥బ్రతుకుపై॥

బ్రతికినన్నాళ్ళు నా భావమున కధులుమా
పాటగా పదముగా పరిమళింపగ వలయు!
కలత నలతలు లేక కమనీయ ముదురిమల
నామదిని నిలుచుండి నాట్యమాటగ వలయు!

॥బ్రతుకుపై॥

అయిన నాదొక వినతి యాదరింపుము ప్రభూ!
మానవుల మనసులను ముదురిమల నొలికింపు!
మమత సమతా ప్రేమ మాదుర్వములు శాంతి
వెల్లి విరిసేలాగు వెలయింపు యీ జగతి!

॥బ్రతుకుపై॥

మనుషు లొకదే యంచు మానవత యొకటంచు
దేవుడొకడే యనుచు దివ్య స్వరూపముల!
సర్వభూతము లందు దయ దలచి మానవుని
పయనింప జేయుమా! ప్రభు నాడు విన్నపము !

॥బ్రతుకుపై॥



నీ వు కా వా లి!

కిన్నెరను మ్రోగించి

కిన్నెరను మ్రోగించి కీర్తనల బాడుచును
కన్నీటి భాష్పముల కనలి యొలుకుచునూ!

నీ కోసమేకదా! నిలిచియుండిని స్వామి!
ఆకాశ మార్గమును నలరి నే గాంచుచును!

కిన్నెరను మ్రోగించి కీర్తనల బాడుచును
కన్నీటి భాష్పముల కనలి యొలుకుచునూ!

తోటలో పూవులను దోరముగ మాలగా
నీ కొఱకు గట్టితిని నిర్మలంబగు ప్రేమ!
నీ పూజకొఱకునై నే కుటీరమునగుడు
వేచియుండిని స్వామి! వేయి కన్నులతోని!

పిల్లనాగ్రోవి యా పిలుపులను వినుచుంటి!
మధురమగు స్వర్ణీయ మధురిమలతోనీ!
దివ్యమౌ నీ దివ్య దీప్తితో దీపమై
కలిసిపోవాలనీ కాంక్షగద గోపాల!

దివిలోని భువిలోని దివ్య సంపదలేల?
యాచింపబోను మది యర్థింపలేనురా!
మురళి వాయించేటి ముద్దు గోపాల విను!
నీవు కావాలి! మఱి నిరసించు నన్నిటిని!

కిన్నెరను మ్రోగించి కీర్తనల బాడుచును
కన్నీటి భాష్పముల కనలి యొలుకుచునూ!

చిగురుటాకులు మేసి

చిగురుటాకులు మేసి చిత్రముగ వనవీధి
కోకిలలు బాడినవి కూర్మి చైత్రమునా!

నీ వేణుగానమును నిఖిల! విని నా మనసు
షుధుర గీతాలనూ మాధవా! బాడినది!

చిగురుటాకులుమేసి చిత్రముగ వనవీధి
కోకిలలు బాడినవి కూర్మిచైత్రమునా!

నెలయేటి గానమును జేర్చుకొని వనసీను
పుష్పవర్షము గురినె పౌలుపుగా వనవీధి!
ఆకాశ మార్గాన యలరు తారల వోలె
ధాత్రియంతయు నిండె దగ విరులు బూచినటు!

చిలుక గోరింకలను చిన్నారి తీవెలను
ఉయ్యాల లూగినవి! సయ్యాట బాడినవి!
వన మయూరములునూ వయ్యార మొలికించి
మధుర నృత్యము జేసె మాధవా! హర్షమున!

తీయని నాపాట దీటుగా శ్రుతిలయల
కిన్నెరను మీటుచును కీర్తనల బాడినది!
ఆలసింపకు మనుచు నలరి నా గీతికయు
గోపాల రమ్యనుచు గూర్మితో బాడినది!

చిగురుటాకులు మేసి చిత్రముగ వనవీధి
కోకిలలు బాడినవి కూర్మి చైత్రమునా !

అతడు నేనూ దప్ప

అతడు నేనూ దప్ప యలరి యెవ్వరు లేరు!
అది పూల పడవ యని యలరి తెలిసినదీ!

ఎవరికిని తెలియదూ! యెవటికో తెలియదూ!
పయనించు చుంటిమి! బరగ నెవ్వటికో!

అతడు నేనూ దప్ప యలరి యెవ్వరు లేరు
అది పూల పడవయని యలరి తెలిసినదీ!

॥ అతడు ॥

ఏ కొండ కోనలకొ! యేగిరుల ఝరులకో!
యే సుందరంబైన అందాల దీవులకొ!
పయనించు చుంటిసి బన్నుగా స్వామితో
జలధి గర్భమునందు చలియించు పడవలో!

॥ అతడు ॥

మురళీస్వనము లతడు మోదమున మ్రోగించు
శ్రుతిలయల బాడుదును సుందరంబగు గీతి!
ఉదయసంధ్యలు గూడ నొప్పుగా మము జూచి
యానందమున పొంగి నటుజూచు నలలందు

॥ అతడు ॥

స్వామి తన వొడిలోన తన్మయముగను జేర్చి
అలసిపోతి వటంచు నాస్మితను జూపె!
'చివరిపాటను బాడు! చిరకాల ప్రాణనఖి!'
యనుచు బలుకగ నేను ఆ పడవయాత్రలో

॥ అతడు ॥

నే గీతి బాడితిని నింగి నే గాంచుచును
సంధ్యకాంతల తెరలు సరసతను నింపగా!
'పడవమాయంబగును పడతి! నీవునుగూడ!'
నీ విభుని వొడియందు నిదురబోదు వటంచు!
గగచాన పక్షులును గానమును జేసినవి!

॥ అతడు ॥

పీడులన్నీ దిరిగి

పీడులన్నీ దిరిగి వింతగా వొడిజాపి
యాచించినవి గావు! యోచింపు మదినీ!

ఈ మధుర గీతాలు నీ వలపు పాటలును
మదియందు మొలిచినవి మధురముగ కృష్టా!

పీడులన్నీ దిరిగి వింతగా వొడిజాపి
యాచించినవి గావు! యోచింపు మదినీ!

కొండ కోనలయందు కోకిలల జతగూడి
నేర్చినా గీతికల నేర్పు లివి గావూ !
చిలుక గోరింకలను జేరి బహు సొగసుగా
నేర్చినా పలుమెలను నెఱి బాడుటయు లేదు ! "పీడులన్నీ"

అల మయూరములనూ అడేటి తుమ్మెదల
కలువ భామల సొగసు కాంతు లడుగగ లేదు!
రాలేటి మల్లెలారమణీయ సొగసులను
నెరియేటి ధ్వనులనూ వలవేసి తేలేదు! "పీడులన్నీ"

నా హృదయ కమలాన నయముగా వెలిసినవి!
నా హృదయ పీఞ్జలో నవనీత! బలికినవి!
మధుర భావాలతో మధురమగు పదములను
గ్రుచ్చితిని మాఁగా కూర్చి నీవును మెచ్చ! "పీడులన్నీ"

నింగి తారలను మఱి నెలవంక శశిరేఖ
పొందుగా నీలిమను చందమును యడుగకను
చిన్ని నా హృదయాన చిగురించు పదములను!
వన్నెలా పూదండ వనర గ్రుచ్చితి నోయి ! "పీడులన్నీ"

కాటుజీకటి క్రమ్మి

కాటుజీకటి క్రమ్మి కఠినమాయెను మనసు
దారి తెలియక స్వామి తల్లడిలుచుంటి!

వెలుగురేకలు జూపి వేడుకను దయతోని
పిల్లనాగ్రోవితో ప్రీతి యెద గూర్చుమా!

కాటుజీకటి క్రమ్మి కఠినమాయెను మనసు
దారి తెలియక స్వామి! తల్లడిలుచుంటి!

తీయనీ కలలన్ని దీరుగా వ్యర్థమై
మనసులో మధురిమలు మాయమాయెను స్వామి!
అన్నివైపుల ద్వార బంధాలు ముడివడెను
సుఖశాంతులును మఱి దూరమై పోయినవి!

॥కాటుజీకటి॥

నా పాటలో సొగసు నలిగిపోయినదోయి
మనసులో భావాలు మఱుగు బడిపోయినవి!
ఓకమూల ముడుచుకొని వార్ధక్యమున యుంటి
కరుణా రసము జిలికి కాంక్షతో చావోయి!

॥కాటుజీకటి॥

కట్టినా మేడలును గలిసె భూస్థలమందు
పెంచినా పూదోట కంచెగా మారినది!
తీయనీ తలపులను దీరుగా మాయమై
కమ్మనీ గానమును కాంతిలో గలినినది!

॥కాటుజీకటి॥

మానదేవత నంపి మాధుర్యమును నింపి
పనిపాపగా జేసి బరగ నర్పింపుమా!
కనుమూసి కొంచునూ కలవరము లేకుండ
నీ పాట నే వినుచు నిదురలో మునుగుదును!

॥కాటుజీకటి॥

ఆ మధుర గీతముల

ఆ మధుర గీతముల నలరి పాడగలేను!

ఆనాటి మధురిమల నలరి చిందగలేను!

తంబురను మీటుచూ తగ నిన్ను బాడుచును

కొండకోసల నన్ని కూర్చి దిరుగలేను!

ఆ మధుర గీతముల నలరి పాడగలేను!

ఆ నాటి మధురిమల నలరి చిందగలేను!

మధుర గీతములతో మాధవా నినుబాడి

వలపు జిందగలేను వయ్యారములతోని!

గిరి శిఖరముల నెక్కి కీర్తనలతో నేను

బంధింప లేనుగా! బరగ నిను గోపాల!

॥ ఆ మధుర ॥

చిగురాకు వంటి నా చిన్నారి గీతములు

కలిన మాయెను స్వామి! కలగుండు బడుచుండె!

నీవు కావలె నంచు నిత్యమును బ్రార్థించు

పలికేటి పెదపులును బాటవము దప్పినవి!

॥ ఆ మధుర ॥

మనసుతో నిను నిలిపి మౌనప్రార్థనలతో

ప్రీతితో నిను బాడి ప్రేమ లోలుకగలేను!

స్మృతిగోలు పోవుచును మతిదప్పుచుంటినీ

వార్ధక్య దేవతయు నొడి జాపుచున్నదీ!

॥ ఆ మధుర ॥

మౌనదేవతకు నను మానుగా నర్పింపు!

తీయనీ స్మృతులన్ని దేరుగా మదినుంచి!

నాజ్ఞాపకము లన్ని నయముగా లిఖించి

బంగారు పేటికను బద్రపరుపుము స్వామి!

॥ ఆ మధుర ॥

కొండకొమ్మన గుడిని

కొండకొమ్మన గుడిని కూర్మితో నిను బిలిచి
పాట బాడుచునుంటి పదము నీపైనే!

మురళిపాటను బాడి మోదమున నను ముంపు
చిరకాల బంధములు జివురు లేయగనూ!

కొండకొమ్మన గుడిని కూర్మితో నిను బిలిచి
పాటబాడుచు నుంటి పదము నీపైనే!

రాలినా మల్లియల రమణీయముగ గ్రుచ్చి
మాలగ్రుచ్చితి నయ్య మమత జెలువారా!
చిన్నారి నీహృదిని చెన్నుగా నర్పించి
సుందరంబగు మోము జూడ నాకోరేక్క!

॥కొండ॥

సంధ్యవెలుగుల లోని చక్కనీ మొలకలను
తారలను దాగున్న నరసమగు సందాల!
అలలలో దాగున్న యాణిముత్యాలతో
హారమును గూర్చితిని! అందాల గోపాల!

॥కొండ॥

మొలకనవ్వులతోని మోదమున విచ్చేసి
నాయెదుట నిలువరా! రమణీయరూపమున!
నీమురళి రవములను ముద్దుగా వినిపించి
భవబంధముల బావు బరగ నను గలుపుకొని!

కొండకొమ్మన గుడిని కూర్మితో నిను బిలిచి
పాట బాడుచునుంటి పదము నీపైనే!

చివటి పాటగ దలచి!

చివటి పాటగ దలచి చేర్చుకో గోపాల!

కనికరముతోని నను కరుణ వెదజల్లి!

బ్రతుకంత పాటలను బరవశించితి స్వామి

చిన్ననాటినుండి జేర్చి మదిలోపలను!

చివటిపాటగ దలచి చేర్చుకో గోపాల!

కనికరముతోని నను కరుణ వెదజల్లి!

బాల్యదశ నుండియును బరగ నిను బాడితిని

నీ పాట ఆటగా నిలిచె నా మదియందు!

పూదోటలో పూలు వికసించినట్లుగా

నా హృదిని గీతికలు నవనీత వెలసినవి!

॥చివటి॥

సర్వమును నే నొదిలి సంగీత సరళిలో

నినుపొంద దలచితిని నిర్మలంబగు మదిని!

సంగీత సరళిలో సాధనను గావించి

పాటలను బాడితిని బంగారు కంతమున!

॥చివటి॥

వార్ధక్యమును వచ్చె వన్నె చెడి గొంతులో

వ్రాయుచుంటిని ప్రభూ! వరుస దప్పుట లేదు!

మదినున్న మాధవా! మధురమగు నీ పాట

చివరి పాటగ దలచి జేర్చుకొను గోపాల!

॥చివటి॥

చివటి పాటగ దలచి జేర్చుకో గోపాల!

కనికరముతోని నను కరుణ వెదజల్లి!

నా పాట వినుటకై!

నా పాట వినుటకై నయముగా గోపాల!

వేచియుందువు గదా! వేడుకను జిందా!

పాటంచె యెందుకో బరగ మక్కువ నీకు

నను జుట్టి యుందువా! నాథ! తుమ్మెదవోరె!

నా పాట వినుటకై నయముగా గోపాల!

వేచి యుందువుగదా! వేడుకను జిందీ!

పంజరములో జిలుక పలుకులను నేర్పికొని

చిన్నారి రాగముల జేర్చి మృదుపదములను

నీ విరహ గీతికను నేను బాడుచునుంటి

అందుకే నను విడక నలరు చుండుట నీవు!

॥నా పాట॥

సెలయేటి జాలులో కలకలా ధ్వనులలో

తీయనీ రాగాల దీరుగా నే గూర్చి

అలపించుచునుంటి అందాల కిన్నెరను

ననుజుట్టి దిరిగెదవు నా పాట వినుచునూ!

॥నా పాట॥

జన్మజన్మలనాటి మర్మమున శ్రీకృష్ణ!

పాట నేర్పితి స్వామి బరగ నిను మురిపింప!

అంతులేనీ యాత్ర యలరి నే జేయగను

నన్నిటల ధాత్రిలో నాథ జేసితివి గద!

నా పాట వినుటకై నయముగా గోపాల!

వేచియుందువుగదా! వేడుకను జిందా!

హంస ధ్వని

నీకు నాకున్నట్టి

నీకు నాకున్నట్టి నిలిచినా స్నేహమిది
తొలగింప లేరుగా దోరముగ పరులూ!

నామధుర యాత్రలో నయముగా జతయుండి
నను దారి నడిపెదవు నా మార్గదర్శిగా!

నీకు నాకున్నట్టి నిలిచినా స్నేహమిది
తొలగింప లేరుగా దోరముగ పరులూ!

చిట్టదవిలో గూడ చిన్నారి పూదోట
నాముందు నిలిపెదవు నయముగా కృష్ణా!
కొండకోనల యందు కోకిలల కాపుంచి
దారి జూపించెదవు దయదలచి నాపైని!

॥నీకు॥

మృత్యుముఖ మందునను మురిపమును గనబఱచి
నిత్య నూతనములను నింపు గూర్చెద వెవుడు!
మఱల నా యాత్రకును మధురిమలు గల్పించి
రాగాలతో మదిని రమ్యతను గూర్చేవు!

॥నీకు॥

ఏనాటి బంధమో! ఏనాటి చెలిమియో!
ఈ జీవికిని నీకు నిరవధిక స్నేహమా!
మోడువారిన నన్ను మోహమును కల్పించి
నీ గీతి బాడగా నియమించెదవు మఱల!

॥నీకు॥

కాంతి వెలిగించెదవు! కడిక చీకటి యందు
కంటి పాపగ నుండి కష్టాలు బాపేవు!
దుఃఖాశ్రువుల మదిని దూరమును జేనేవు
ఇంత ప్రేమెందుకో! ఇంత మమతెందుకో!

॥నీకు॥

ఈ విశ్వ గోళమును

ఈ విశ్వ గోళమును యీ ప్రపంచమునందు
నీ పాట బాడగా నే బ్రతికి యుంటి!

వివిధ శ్రుతిలయలతో విమలమౌ రాగాల
మధుర పదములతోని మనసు రంజిల్లిగా!

ఈ విశ్వ గోళమున యీ ప్రపంచమునందు
నీ పాట బాడగా నే బ్రతికి యుంటి!

పను లేమియును లేవు బన్నుగా లోకాన
నే జేయవలసినవి నిజముగా కృష్ణా!
వ్యర్థమౌ నా బ్రతుకు వార్థక్యమున యందు
పాట మాత్రము బాడి షరవశంబయ్యెదను!

॥ ఈ విశ్వ ॥

అందుకే పరమాత్మ! యనురాగ దీప్తితో
చందముగ గనుమోయి! చిందినా కరుణతో!
నీ సన్నిధిని నాకు నిజముగా గలదోయి
అనంద దీపికగ యపురూప స్థానమూ!

॥ ఈ విశ్వ ॥

అలియంబున నిన్ను నలరి పూజించేటి
యా సమయమందునా యలరి యాజ్ఞాపించు!
నీ యొడుట నిలబడి నిర్మలంబగు శ్రుతిని
పాటబాడగ నన్ను బరగ ప్రేరేపించు!

॥ ఈ విశ్వ ॥

ఉదయ సంధ్యలయందు మధుర శుభవేళలో
బంగారు వీణెనూ బరగ శ్రుతి జేయగా!
రమ్మనీ కబురంపు రమ్మ గీతము బాడ
కమ్మనీ కంఠాన కలిపి నీతో గూడి!

॥ ఈ విశ్వ ॥

ఈ విశ్వగోళమున యీ ప్రపంచమునందు
నీ పాట బాడగా నే బ్రతికి యుంటి!

నీపై గల నాదు ప్రేమ

నీపై గల నాదు ప్రేమ నిండు హృదయమున దెలిపితి
యాకాశమునందు దిరుగు నలరు రాజ హంసలకును!

నీపైగల నాదు ప్రేమ నిండు హృదయమున దెలిపితి
ఆకాశమునందు దిరుగు నలరు రాజ హంసలకును!

చిన్ననాటి నుండి నీదు స్నేహ శీలినని దెలుపుచు
మన్నన గోరితి ననియును మాదుర్యము జిందితి నని!

నీపైగల నాదు ప్రేమ నిండు హృదయమున దెలిపితి
యాకాశమునందు దిరుగు నలరు రాజహంసకును!

వేడుకతో నెన్నెన్నో విమల గీతికల బాడుచు
శాశ్వత స్నేహమును గోరి సఖియగ మారితి ననుచును!

నీపైగల నాదు ప్రేమ నిండు హృదయమున దెలిపితి
యాకాశము నందు నలరు దిరుగు నలరు రాజ హంసలకును!

కన్నీకుల నొలుకుచు నే కలకల రోదన జేయుచు
ఉన్నదంత తెలిపితిని! కన్నెవలపు నంతయునూ!

నీపై గల నాదు ప్రేమ నిండు హృదయమున దెలిపితి
యాకాశమునందు దిరుగు నలరు రాజహంసలకును!

ఒక్కమాట దెలుపనీ!

ఒక్కమాట దెలుపనీ! మరొక్క పాట పాడనీ!
మనసులోని వేదన లిటు మఱి మఱి దెలుపనీ!
ఒక్కమాట దెలుపనీ! మరొక్క పాట పాడనీ!
మనసులోని వేదన లిటు మఱి మఱి దెలుపనీ!

కనులనీరు నిండినదీ! కలువపూల తెరలవలే
వెడలిరాదు నేత్రములను విలపించుచు నుండు లోనె!
ఒక్కమాట దెలుపనీ! మరొక్కపాట పాడనీ!
మనసులోని వేదన లిటు మఱి మఱి దెలుపనీ!

మాటరాదు గుండెలోని మధురమైన మధురగీతి!
పాడుకొనును లోలోపల! పరవశించి సుడులు దిరిగి!
ఒక్కమాట దెలుపనీ! మరొక్క పాట పాడనీ!
మనసులోని వేదన లిటు మఱి మఱి దెలుపనీ!

మాట పాటలోని మధుర మర్మమంత నీకు దెలియు
వేదన లిటు బాడుకొనుచు విరహ తాప మందనీ!
ఒక్కమాట దెలుపనీ మరొక్క పాట పాడనీ!
మనసులోని వేదన లిటు మఱి మఱి దెలుపనీ!

వయసు ముదిరిన దివుడు!

వయసు ముదిరిన దివుడు వయ్యారి తనమంత
మనసులో మార్దవము మాయమై పోయినది!

అధరమున గీతి మఱి యాట లాడుట లేదు
మదిలోన యేమేమో మాటాడుచున్నదీ!

వయసు ముదిరిన దివుడు వయ్యారి తనమంత
మనసులో మార్దవము మాయమై పోయినది!

నీ మురళి వాహినిని నేను పరుగులు దీసి,
అలనాటి సరిగమలు నాడి పాడగ లేను!
మేమంత ఋతువులా మోమంత వికసింప
పుష్పవాటిక యందు బొలుపు గులుకగ లేను! ||వయసు||

వార్ధక్యమును జిందె వన్నెలా మురళితో
నిలిచి బాడగలేను నీరజాజ్ఞా! వినుము!
మనసులో నున్న నా మధురమౌ గీతికయు
పెదవులను విడివడియు బ్రీతి వెడలుట లేదు! ||వయసు||

ధాత్రి యందలి జనులు దగ విస్తృతాధరని
మనసు నొచ్చుట లేద? మాధవా! నీ కివుడు?
ఆనంద గ్రంథి యెపు డలవారు నను కొంటి!
ఈ రీతి పిడివడుట విధి నిర్ణయం జేమొ!

వయసు ముదిరిన దివుడు వయ్యారి తనమంత
మనసులో మార్దవము మాయమై పోయినది!

పాడేటి పాటనూ !

పాడేటి పాటనూ పరగ యాపకుమయ్య !
చేనేటి పూజలను జెరిగి నిలుపకుమా!

నీమీది భక్తిని నిలిచి యుండేలాగు
పరమాత్మ జేయుమా బరగ నను దయ దలచి!

పాడేటి పాటనూ పరగ యాపకుమయ్య!
చేనేటి పూజలను జెరిగి నిలుపకుమా!

పాటయే నాభక్తి! పాటయే నారక్తి
పాటయే పరమాత్మ! బరగ నాపూజా!
పాట బాడక నేను బ్రతుకజాలను కృష్ణ!
పాటయే పూపిరి బరగ నా శ్వాసయును!

॥పాడేటి॥

భక్తి కీర్తన లేని బరగ జీవిత మేల?
రాగ మాదురిలేని రమ్యమగు తనువేల?
చిగురు పూవులులేని చిత్రమగు లతలేల?
మానవత్వము లేని మనిషి బ్రతుకేలా?

॥పాడేటి॥

నాహృదయ సదనమున నవరత్న పీఠిపై
అధివసించితివయ్య! అందాలు జిందుచును!
మదుర గీతిక నేను మదురిమలు జిందగా
వినిపించు చుండిసి విమల పూజలతోని!

॥పాడేటి॥

భక్తి కీర్తన తోని భవ్యమగు నీహృదిని
ఆరాటబడుచుంటి! యలరి గలియగ స్వామి!
పూర్ణమగు నీ జ్యోతి పొలుపుగా గీతితో
కలిసిపోవుదునయ్య కమనీయ దీపమై!

॥పాడేటి॥

నీ మురళి రవములో

నీ మురళిరవములో నిలువనీ గోపాల!

నాభక్తి వినతులను నయముగా వినుమా!

ఇంత వలపెందుకో! యింత మనసెందుకో!

క్షణమాగలేను గద! సరసతను నువు లేక!

నీ మురళిరవములో నిలువనీ గోపాల

నాభక్తి వినతులను నయముగా వినుమా!

మంచుపొగ వలె నాదు మది విరహమును విరిసె

అకాశమంతటను నావరించిన రీతి!

మనసిచ్చి మాటాడు మది తాపమును బాపు!

తీయనీ నీమురళి దీరుగా వినిపింపు!

॥నీమురళి॥

పయనించు చుంటివీ బరగ ముందుగ నీవు

వెనుక వచ్చుచునుంటి విమలమగు భక్తితో!

నీయడుగు జాడలను నేను పూవులువేసి

కదలివచ్చుచు నుంటి కమ్మనీ రాగాల!

॥నీ మురళి॥

పడవ నడిపేవాడ! పయనించు నేస్తమా!

తీరమున నున్న నను జేర్చు గమ్యము జేర!

కుందమాలను నదిని కూర్మితో వేసితిని

అందుకొని గుర్తింపు నలరి నా ప్రేమలను!

నీ మురళి రవములో నిలువనీ గోపాల!

నాభక్తి వినతులను నయముగా వినుమా!

కథలోని పాత్రలా

కథలోని పాత్రలా కన్నీరు నొలుకుచును
కిన్నెరను బాడుచును వన్నె లొలికితిసి!

నీ మురళి బాడి నను నిండైన హృదయాన
లాలించువని దలచి లీలగా దలచితిని!

కథలోని పాత్రలో కన్నీరు నొలుకుచును
కిన్నెరను బాడుచును వన్నె లొలికితిసి!

బంధు మిత్రులు గలరు బాంధవులు గలరు మఱి
దూరముగ నుండి మఱి దోసముల నెంచెదరు!
అపహాస్యమును జేసి యాదరింపక వారు
చిన్నిజాపును జూచి చిత్రముగ నవ్వేరు!

॥కథలోని॥

నావెంట గోపాల! నడిచి బహదూరంబు
కిలా కిలా నవ్వుచును కీర్తనల వినుచును!
సీప్రేమ యెట్టిదో యూహింపలేను గద!
అడుగడుగునను నన్ను నాదరించేవా!

॥కథలోని॥

బిలువకను బోయినను బిలిచినట్లుంది!
చూడకను బోయినను జూచినట్లుంది!
తీయనీ నీ ప్రేమ దీరుగా వర్షించి
నన్ను వాత్సల్యమున నయముగా జూచేవు!

కథలోని పాత్రలా కన్నీరు నొలుకుచును
కిన్నెరను బాడుచును వన్నె లొలికితిసి!

శిథిలమాయెను మనసు

శిథిల మాయెను మనసు! జీర్ణమాయెను తనువు!
మధురిమలు గీతిలో మాయమై పోయే!

ప్రేమార్ద్ర భావములు పిగిలిపోయెను గదా!
నన్నెందు కుంచితివి? నాథ! యీ విశ్వమున?

శిథిలమాయెను మనసు! జీర్ణమాయెను తనువు!
మధురిమలు గీతిలో మాయమై పోయే!

పిలిచి పిలిచి నాడు ప్రేమగీతము గూడ
వరుసదప్పి తనదు వన్నెమానినదీ!
మధుర పదములు గూడ మటుమాయమై పోయె
లయ దప్పినది స్వామి రమ్య గీతమునందు!

॥శిథిల॥

సుకుమారమైన నా సుందరంబగు గళము
అడుగంటి పోయినది యతి విచిత్రముతోని!
రాగ బంధురమైన రమణీయ గీతిలో
లయ తాళములు దప్పె లాలిత్యమును మానె!

॥శిథిల॥

పాడినా గీతికల ప్రణయమిది యికచాలు!
లయ తాళ రాగాల నాట్యమిది యికచాలు!
కనులు మూసీ నన్ను కమనీయ వెన్నెలల
ఆరనీ నాజ్యోతి హారతిగ గైకొనుము!

శిథిల మాయెను మనసు! జీర్ణమాయెను తనువు
మధురిమలు గీతిలో మాయమై పోయే!

ఇక నిన్ను గీతితో!

ఇక నిన్ను గీతితో నింపుగా బిలువలే!

తీయనీ రాగాల తేనె లొలుకనులే!

రమ్మనీ నిను బిలిచి రమణీయ రాగాల

రాగమాలిక బాడి రసలు జేయనులే!

ఇక నన్ను గీతితో నింపుగా బిలువలే!

తీయనీ రాగాల తేనె లొలుకనులే!

దోసిలిని పూవులను దోరముగ దెచ్చితిని!

వనపీఠి యందుగల వన్నె వన్నెల పూలు!

అర్పింపనీ నీదు అమల పాదములందు

తుది కోర్కె దీర్చుమా! మది శాంతి నిలుపుమా!

॥ఇక॥

పాడుచుంటిని స్వామి! బాల్య దశ నుండియును

రక్షింపుమని నిన్ను రమ్మ భావముతోని!

చివరి గీతిక యిదీ! శిక్షింపు! రక్షింపు!

మనసునందున గలుగు మధురాతి గీతమును!

॥ఇక॥

శాంతి సదనమునందు కాంతిలో ననుగలుపు

అమ్మ పాదములందు నర్పింపుమా! నన్ను!

రమ్మ గీతమును విని రమణీయ భావమున

నీలోన జేర్చుకొను! నిర్మలంబగు జ్యోతి!

ఇక నిన్ను గీతితో నింపుగా బిలువలే!

తీయనీ రాగాల తేనె లొలుకనులే!

ఎన్నియో కోరికలు!

ఎన్నియో కోరికలు! ఎన్నియో యాశ్వురా!
నిన్ను నే గలియగా నెమ్మనము దలచితివి!

దయ జూపి స్వప్నమున దర్శనం బిచ్చితివి!
పలుకు బలుకగ లేదు జారవశ్యము జింద!

ఎన్నియో కోరికలు! ఎన్నియో యాశ్వురా!
నిన్ను నే గలియగా నెమ్మనము దలచితిని!

కొండలను కోనలను గోర్కె నే స్వప్నమున
పయనించితిని స్వామి! బరగ నిను కనుగొనగ
తోతయిన బావినీ లోల! నే కనుగొంటి!
కలువ తామర పూలు కమ్మనీ వాసనలు!

॥ఎన్నియో॥

ఓ దిగుడు బావిలో నలరి నే దిగుచుండ
ఒకవైపు గనబడెను నొనర శ్రీ గణపతియు!
పార్వతీ దేవితో పరమేశ్వరా! నీవు
శిల్పముల వలె బిలిచి శ్రీ కరుణ జిందుచును!

॥ఎన్నియో॥

మాటాడవలె నేను మఱి యత్నమును జేసి
మాటమంటి లేక మౌనమున మునిగితిని!
నా స్వప్న స్పందనలు నయముగా దెలియునూ!
నే దెలుపగా నేల? నిఖిలమును విడమఱచి?

ఎన్నియో కోరికలు! ఎన్నియో యాశ్వురా!
నిన్ను నే గలియగా నెమ్మనము దలచితిని!

నా చిన్ని తంబురను

నా చిన్ని తంబురను నయముగా మీటుచూ
పాటబాడుచు నుండి బయనించుచూ నేను!

ఎవట కని ప్రశ్నింప యెవరైన దారిలో
శాంతి ద్వారమునకని సరసతను దెలుపుదును!

నా చిన్ని తంబురను నయముగా మీటుచూ
పాటబాడుచు నేను బయనించుచుంటి!

అలసిపోయిన నన్ను నాదరింపగ నేమొ!
ఆటపాటలతోని యందాల బాలకుడు!
మొరళిజేతను దాల్చి మోదమున నవ్వతూ
నను బలుకరించెనూ! నవనీత హృదయమున!

॥నా చిన్ని॥

పాలు పెరుగులు దెచ్చి బన్నుగా నా కొసగి
ఆకలిని పోగొట్టి యలసటను దీర్చి మఱి!
మఱల బాడుమటంచు మంజులంబగు గీతి!
పాడించుకొని వినెను బరవశంబుగ నతడు

॥నా చిన్ని॥

శాంతి దేవతకు మఱి సత్యముగ వినుచుంటి!
పాటంటె ముష్టమట! బరగ నే వింటిని!
విశ్రాంతి గైకొనుము! వేగబోదువుగాని
చల్లనీ తరునీడ శ్రాంతిగొను బధికుడా!

॥నా చిన్ని॥

విశ్రాంతి గైకొంటి! విమల తరు నీడలో
లేచి చూడగ నవట లేదు గద! బాలకుడు!
దూరముగ కోకిలా తోరముగ బాడినది!
మఱల నా తంబురయు మధురముగ బాడినది!

॥నా చిన్ని॥

మఱచి పోవగలేదు!

మఱచి పోవగలేదు! మాధవా! నిన్నెప్పుడు
నీ పాట! నీ యాట! నీ మదుర గీతమును!

కలయందు నీ రూపు గనుల చూచుచునందు!
నిదురలో నీ పేరు నిలుపుదును జెదవులను!

మఱచి పోవగలేదు! మాధవా నిన్నెప్పుడు
నీ పాట! నీ యాట! నీ మదుర గీతమును!

ఎన్నెన్ని పాటలను వేడుకను బాడితిని!
తంబురను మీటుచును దగ నిన్ను దలచుచును!
మనసు పొరలందు గను! మాధవా! నా గళము
నిన్ను బాడుచునుండు నిర్మలంబగు బక్తి!

॥మఱచి॥

కోకిలకు పాడెవరు కూర్మితో నేర్పిరో!
చిలుకమ్మకు పలుకు చిందగా నేర్పిరో!
తుమ్మెదకు నాట్యాలు చూలగా నేర్పిరో
నా కెవరు నేర్పిరో నవనీత! నీ పాట!

॥మఱచి॥

నీవు నా కిచ్చినా నిర్మలంబగు గీతి!
మనసులో బాడుచును మఱచి మఱలను నేను
కలలలో నిదురలో కమ్మనీ వెన్నెలల
మదుర గానమును నే మఱువకను బాడుదును!

॥మఱచి॥

మఱచి పోవగలేదు! మాధవా! నిన్నెప్పుడు
నీ పాట! నీ యాట! నీ మదుర గీతమును!

అంతులేనీ యాత్ర!

అంతులేనీ యాత్ర! యరి జేయుచునుంటి
నను జేర్చు గమ్యమును నాథ! శ్రీగోపాల!

నీ పాద పద్మముల నే గాంచ గోరికను
కొండ కోనలయందు గోరి దిరుగుచునుంటి

అంతులేనీ యాత్ర! యరి జేయుచునుంటి
నను జేర్చు గమ్యమును! నాథ శ్రీగోపాల!

చిగురాకు జొంపముల చిన్నారి పూవులను
కోకిల రాగాల కూర్మి వెదుకుచునుంటి
నీటిపక్షులు జేయు నిర్మలంబగు ధ్వనుల
నీరూపు కనుగొనగ నిలిచి జూచుచు నుంటి!

॥ అంతులేనీ ॥

మణుభూములందునను మైదానముల యందు
మబ్బులను జిందేటి మహనీయ కాంతులను!
నీటి పక్షులజిందు నిర్మలంబగు ధ్వనుల
నీరూపు కనుగొనగ నిలిచి జూచుచునుంటి

॥ అంతులేనీ ॥

యాత్ర ముగియించి నను నాత్రమున దరిజేర్చి
మఱు జన్మలేకుండ మమత జూపింపుమా!
శాంతిమాతకు నన్ను సరసతను నప్పించి
నా వ్యధను దీర్చుమా! నవనీత శ్రీకృష్ణ!

అంతులేనీ యాత్ర! యరి జేయుచునుంటి
నను జేర్చు గమ్యమును నాథ! శ్రీగోపాల!

హృదయ తంత్రుల నన్ని

హృదయ తంత్రుల నన్ని సదయ నే మీటుతూ
వీధులన్నీ దిరిగి వేదనల జిందితిని!

నీ మురళి నాదములు నా నిండు స్వరములను
జతజేసి బాడగా మతిలోని కాంక్ష!

హృదయ తంత్రులనన్ని సదయ! నే మీటుతూ
వీధులన్నీ దిరిగి వేదనల జిందితిని!

ఈ విశ్వ వీధులను నీ ప్రకృతి యందాల
యీకొండ కోనలను నీ ఝడల తెరలలో!
పాటబాడితిని గద! పరవశముగా నిలిచి
గంభీర కంఠమున గాన మొనరించితిని!

॥హృదయ॥

జాలి కరుణలు రెండు జతగ నే నొనరించి
కన్నీరు దౌలుకగా కమ్మనీ గీతికను!
బాడితిని గద స్వామి పారవశ్యము జింద
రావేమి మురళితో రమ్య నాదముతోని!

॥హృదయ॥

నీ మురళి నాదాన నిఖిల! నే బాడుతూ
చిరకాల విరహమును దెలుపుతూ గీతిలో!
కనులు మూసి నీదు కమ్మనీ స్వరములను
గలిసిపోవాలనీ కాంక్ష! శ్రీగోపం!

హృదయ తంత్రులనన్ని సదయ! నే మీటుతూ
వీధులన్నీ దిరిగి వేదనల జిందితిని!

చిన్నారి నా గళము

చిన్నారి నా గళము జిగురించి నవుడే
మధురమౌ నీమురళి మదిని విన్నపుడే!

అర్పించితిని స్వామి! యలరి నా గీతమును!
నాత్మార్పణం బనుచు నఖిలేశ యవుడే!

చిన్నారి నా గళము జిగురించి నవుడే
మధురమౌ నీమురళి మదిని విన్నపుడే!

లోకరీతుల నన్ని లోలతల విడనాడి
ఆటపాటల రుచుల నన్నిటిని నే వొదిలి!
ఇందువుల నటుద్రోసి బరువు బాధ్యత తొదిలి
నీమురళి గానమున లీనమై పోతిని!

॥చిన్నారి॥

పాడినా మురళికి పాటలెన్నో బాడి
నిర్మలానందమును నేను బొందితి గదా!
మురళి వాయించితివి! మోదమున పాటలకు
ఆల యోటి పాటలా యందాలు వెలసినవి!

॥చిన్నారి॥

గతితప్పె గళమందు కమ్మనీ శ్రుతిలయలు
నాదమున దప్పినవి నవ్యతలు మాసినవి
అయిన గూడను కృష్ణ! యామధురభావాలు
మనసు ముదిరమందు మాటాడు చున్నవీ!

చిన్నారి నా గళము జిగురించి నవుడే
మధురమౌ నీమురళి మదిని విన్నపుడే!

కొండకొమ్మన గలుగు

కొండకొమ్మన గలుగు కోవెలను నిలిచినా

చిన్ని కృష్ణా! నన్ను జేర బిలుచుచునూ!

మురళి నూడుచు నన్ను మోదమున రమ్మనమనుచు

రద్ది సేయుట దగున? రాత్రిగద! గోపాల!

కొండకొమ్మన గలుగు కోవెలను నిలిచినా

చిన్ని కృష్ణా! నన్ను జేరబిలుచుచునూ!

ఓక్కొక్క యడుగునూ చొక్కముగ వేయుచును

జయనించుచుంటిని బరగ నీ సన్నిధికి!

బంధు మిత్రులుగూడ బరగ వలదన్ననూ

మురళి లోలుని నేను మోదముగ విడువనని!

॥కొండ॥

కొండ చిట్టడవిని బండలన్నీ దాటి,

ఆడవి నెరియేఱులను నటుదాటి యిటుదాటి,

నీ కోవెలకు దాపు జేర వచ్చితి నయ్య

మనసులో బాడుతూ మధురమగు గీతికను!

॥కొండ॥

నడచివచ్చితివి గద! నవనీత నీవునూ!

చేత మురళిని దాల్చి తీయగా నవ్వుతూ!

ఆందమగు నాగీతి యాదరముతోని విని

నీ హృదయమున దాల్చు నిండు పూ మాలగా!

కొండకొమ్మన గలుగు కోవెలను నిలిచినా

చిన్ని కృష్ణా! నన్ను జేర బిలుచుచునూ!

నీ కార్యముల నన్ని

నీ కార్యముల నన్ని నిండయిన మనసుతో
పూర్తి జేసితిగదా పూర్ణపురుషా నేను!

అలసత్వమును లేక యాదంబరములేక
పనులన్ని నెరవేర్చి పాలించితివి గదా!

నీ కార్యముల నన్ని నిండయిన మనసుతో
పూర్తి జేసితిగదా! పూర్ణపురుషా నేను!

ఉద్యోగ ధర్మముల యునురు కనురూలేక
ధర్మదృష్టిని నేను దగ పూర్తి జేసితిని!
వెన్నెలను జీకటిని వేఱు భావములేక
వికసించి కలువలా విమలతను జిందినితి!

॥నీకార్యముల॥

మొరటువారల యెదుట మోకరింపగ లేదు!
సాధుపురుషులతోని దగ స్నేహ మొనరించి
నీతి ధర్మములతో నీ పూజలను జేసి
మధుర కవితను నేను మదిని బొందితిస్వామి!

॥నీకార్యముల॥

వయసు ముదిరిన గూడ వన్నెలా నీ కవిత
నన్ను విడుచుటలేదు నయముగా గోపాల!
వెన్నపూసా వంటి తియ్యనీ నా మనసు
మురళితో జేర్చుకొను మోదమున ప్రేమతో!

నీ కార్యముల నన్ని నిండయిన మనసుతో
పూర్తి జేసితివిగదా! పూర్ణపురుషా నేను!

వాసంత ఋతువులా

వాసంత ఋతువులా వన్నెలొలుగ నిమ్మ!
మనసులో మదురిమలు మసలనీ! గోపాల!

సంకుచిత భావాలు సర్వమును హరియించి
మనసు నిర్మలముగా మమత శాంతిని నింపు!

వాసంత ఋతువులా వన్నెలొలుకగ నిమ్మ!
మనసు నిర్మలముగా మమత శాంతిని నింపు!

సకల సుఖదుఃఖాల సరసతను గ్రహియించి
నిండు హృదయముతోని దండిగా బ్రతకనీ!
సహ యాత్రికులతోని సానుభూతిని జూపు
తీయనీ ప్రేమలను దేనె లొలుకగ జేయి!

॥వాసంత॥

సేవలో నాబ్రదుకు స్థిరశాంతులను బొంది
దీన హీనుల యందు దీనత్వమును జూపి,
ఆదరించే బలము నాప్రీయ శక్తిని
కనికరించీ ప్రభూ! కరుణతో దయసేయి!

॥వాసంత॥

కనులలో కరుణయును కరములను సత్తువయు
మనసులో మమతయును మదురతలు గలుగగా!
నీ దారి నడిచేటి నీతివంతులతోని
సాదు సజ్జనులతో సాంగత్యమును నిమ్మ!

వాసంత ఋతువులా వన్నెలొలుకగ నిమ్మ!
మనసులో మదురిమలు మసలనీ! గోపాల!

నా మధుర గీతికిని !

నా మధుర గీతికిని నాథ! నీ మురళికిని
బంధ మే నాటిదో! బన్నుగా గోపాల!

లోకజను లందఱును లోలతను గుర్తించి
తాళిగట్టిరి గదా! దగను రెండింటికీ!

నా మధుర గీతికిని నాథ! నీ మురళికిని
బంధ మేనాటిదో! బన్నుగా గోపాల!

చంద్ర నూర్పులు మణియు సాంద్రమగు హరివిల్లు
తొలికాటు మేఘమును దోరంపు జుక్కలును!
కోకిలలు తుమ్మెదలు కొలనిలో దామరలు!
అడవిలో దిరుగడు నల లేళ్ళు సాక్షులూ!

॥నా మధుర॥

ఉదయ సంధ్యాసతియు ఒప్పుగా దావచ్చి
కుంకుమలు బోసినది కుదురుగా పైపైని
నల్లకలువలు వచ్చి నయముగా గాటుకను
దిద్దినది కమలంబు నద్దినది తిలకంబు!

॥నా మధుర॥

నవ్వి పోరా కృష్ణ! నగుబాటు నీకు గద!
నన్నిటూల వదిలి మణి చెన్నుగా బోయితివి!
మురళి నటుగొని పోవ మోదమా! శ్రీకృష్ణ!
నా గీతికయు నిలను నలగిపోతున్నదీ!

నా మధుర గీతికిని! నాథ! నీ మురళికిని
బంధ మేనాటిదో బన్నుగా గోపాల!

అంతులేని యాత్ర !

అంతులేని యాత్ర యాగిపోయే దెవుడా!
నీ హృదయ మందిరము నే జేరు చెవుడో!

ఓ ప్రభూ! నీ నామ మోక్షార నాదమున
మాయమైపోయి నా మమత దీరె దెవుడా?

అంతులేని యాత్ర యాగిపోయే దెవుడా
నీ హృదయ మందిరము నే జేరు చెవుడో!

పనీతనము నందునే పాల మనసున నీవు
ఆవతరించితివి గద! ఆడించితివి గదా!
చిన్ని చిన్ని కథలతో చిన్నారి పాటలను
మనసులో నిలిచితివి మాధవా నిజము గదు!

॥అంతు॥

నీ చరితలను వినుచు నీ పాటలను వినుచు
నీ నామ స్మరణతో నిండు మనసుంచితిని!
హరిదాసులను భక్తి యాత్మలో పూజించి
దినములన్నీ గడిపి తేజస్సు నందితిని

॥అంతు॥

అన్ని వాదిలీ నిన్ను ఆత్మార్పణంబునుచు
సకల మర్పించితిని స్వామిగా నిను దలచి!
కనిపించుటయుగాదు కమనీయ ప్రేమతో
నీయందు గలుపుకొను నీరాజనముగాగ!

అంతులేని యాత్ర యాగిపోయే దెవుడా!
నీ హృదయ మందిరము నే జేరు చెవుడో!

మోహమున బాడినా

మోహమున బాడినా ముద్దు గీతికలన్ని
చాలవా? శ్రీకృష్ణ! సఖియగా మాతీ!

తీవెలను మీటుమా తీయనీ రాగాల
దిశలన్ని దిరిగితిని! తీరనీ కాంక్షతో.

మోహమున బాడినా ముద్దు గీతికలన్ని
చాలవా? శ్రీకృష్ణ! సఖియగా మాతీ!

కోకిలలు వెన్నాడె! కూర్మి పాటను వినగ
చిలుక గోరింకలును జిత్రముగ వెన్నాడె!
తుమ్మెదలు దూలుతూ తూలి నాట్యముజేసె
నాట్యవేదిక యాయె! నవనీత నా వెనుక!

॥మోహమున॥

పాటలో వేదనను బరగ వినలేవు గద!
పదములను గల బరువు భారమెఱుగవు గదా!
వాహ్మదయ స్పందనల రమణీయ వేదనను
మనసునందున దలచి మమత జూపవుగదా!

॥మోహమున॥

ఆంతుకేనీ యాత్ర యంత మొందింపగా
కాంతిలేని బ్రతుకు శాంతి చిలికింపగా!
నీమురళి నాదమున మునిగి తేలాలని నేను
దివ్యకిరణము నంచు దీప్తిజెందగ కాంక్ష!

మోహమున బాడినా ముద్దు గీతికలన్ని
చాలవా? శ్రీకృష్ణ! సఖియగా మాతీ?

చిన్ని కుటి చాలురా!

చిన్ని కుటి చాలురా! చిన్నారి గోపాల!

మేడ లెందుకు నాకు మిడ్డె లెందుకురా ?

పడ్డె మంచములేల? బరగ నే నిదురింప

చిటు చాపయే చాలు! జేరి నే శయనింప!

చిన్ని కుటి చాలురా! చిన్నారి గోపాల!

మేడలెందుకు నాకు మిడ్డె లెందుకురా ?

ఆందమగు దీపాలు! ఆగరువత్తు లవేల ?

చంద్రకాంతు లవేల! సాంద్రమగు వాసనలు!

కుటితోని దీపమే కోటి కాంతులు జిందు

రాగాల సీలమణి రఃస్యకాంతుల వెలుగు!

॥చిన్ని కుటి॥

ఎవ్వరూలేనట్టి యేకాంతమందునా

సవ్వడులు లేనట్టి సఖుడ! నా కుటియందు

నాపాట నీకు మణి! నీమురళి నాకు మిణి

వినిపింప వలె స్వామి వేడుకలు జిందగా!

॥చిన్ని కుటి॥

నీమురళి స్వనములూ నను జుట్టవలె స్వామి!

నాగీతి రసములును నిను జుట్టవలె స్వామి!

కమ్మనీ నీ వెలుగు కాంతిలో కలవాలి!

నే నిలను మాయమై నిశిలమున గలవాలి!

చిన్ని కుటి చాలురా! చిన్నారి గోపాల !

మేడ లెందుకు నాకు మిడ్డె లెందుకురా !

నీకు నాకు గల వలపులు

నీకు నాకు గల వలపులు నిరతము నిటు సాగనీ!

విడిపోవని బంధముగా
జడివానగ శాశ్వతమూ!

నీకు నాకు గల వలపులు నిరతము నిటు సాగనీ!
విడిపోవని బంధముగా జడివానగ శాశ్వతమూ!

ఈ వసంత చైత్రములో నీయనంత మధురిమలో
అడుగడుగున యందాలే యగుపించుచు నుండు సఖా!

నీకు నాకు గల వలపులు నిరతము నిటుసాగనీ!
విడిపోవని బంధముగా జడివానగ శాశ్వతమూ!

కోకిలమ్మ పాటలుగా కోవెలలో ధ్వనులవలే
మన వలపులు వూచినవీ! మదుమాసపు మల్లెవలే

నీకు నాకు గల వలపులు నిరతము నిటుసాగనీ!
విడిపోవని బంధముగా జడివానగ శాశ్వతమూ!

సననన్నని పూరెమ్మలు జల్లున ధరణిని బడగా
కమ్మని సుఖవాయువులే జిమ్మిన యంతట నిండగ!

నీకు నాకు గల వలపులు నిరతము నిటు సాగనీ!
విడిపోవని బంధముగా జడివానగ శాశ్వతమూ!

జీవితాకాశాన

జీవితాకాశాన జీర్ణమాయెను ప్రౌఢు!
బ్రతుకులో చీకట్లు బయలువెడలినవీ!

వెలుగురేఖలు మాసి వెన్నెలలు దూరమై
గాంధాంధకారమే కనులలో వెలసినది!

జీవితాకాశాన జీర్ణమాయెను ప్రౌఢు
బ్రతుకులో జీకట్లు బయలు వెడలినవీ!

బ్రతుకంత నీ కొఱకు బ్రబలమౌ కాంక్షతో
ఎదురుతెన్నులు గాంచి వేసారిపోతివీ!
పాటలెన్నో పాడి పరవశము జెందితిని
ఆనంద వార్షిలో నలరారితిని స్వామి!

॥జీవితాకాశాన॥

కొండలను కోనలను కూర్చి యేకాంతమున
తంబురను మీటుతూ తగ నిన్ను బాడితిని!
ఆలమయూరికి వోలె ఆనంద సీమలో
రమణీయ సృత్యాలు నాథ! నే జేసితిని!

॥జీవితాకాశాన॥

ఆ గాన సృత్యములు నలరి జేయగలేను
మనసునందున ప్రభూ! మాసిపోయిన విపుడు!
కనులలో నిలిచినది కమనీయమైన నీ
సుందరంబగు మోము అందాలు జిందుచూ!

॥జీవితాకాశాన॥

నను జేర్చుకొనుటకే నల్లనీ కాటుకల
బంపుచున్నావనుచు భావించుచుంటివీ!
శాంతిగీతముగూడ సరసతను పెదవులను
బ్రతుకింక చాలు నని పాడుచున్నది స్వామి!

॥జీవితాకాశాన॥

పశ్చిమాకాశాన

పశ్చిమాకాశాన పండినవి కుంకుమలు!
విరబూసినవి స్వామి! విమల కాంతులతో!

రవి యస్తమించెనూ రమ్యసీరధి యందు
గగనమంతయుగూడ కాటుచీకటి గ్రమ్మె!

పశ్చిమాకాశాన పండినవి కుంకుమలు!
విరబూసినవి స్వామి! విమల కాంతులతో!

కమలములు సరసిలో కాంతులను దప్పినవి
కలువభామలు విరిసి కాంతులే జిందినవి! .
నీటిపక్షులుగూడ నీరవ ధ్వనులతో
పాడుచున్నవి స్వామి! పారవశ్యము దప్పి! ||పశ్చిమాకాశాన||

తారలాకాశాన దగ తొంగి జూచుచును
చందమామను గాంచ చలియించుచున్నవీ!
కాంతి దప్పిన పృథివి కాటుచీకటి గ్రమ్మి
శోకించుచున్నదీ శోచనీయ స్థితిని! ||పశ్చిమాకాశాన||

గీతిబాడుచు నాడు మది బండబాటినది
బంగారు వీణయును బరువుగా దోచె మది!
వాసంతి గీతియును వన్నెలన్నీ డప్పి
కఠినస్వరము లవేవో కంఠమున వెడలినవి! ||పశ్చిమాకాశాన||

అలసిపోతిని స్వామి! యలరి నీలో కలియ
క్లాండ కోనల నన్ని కూర్చి వెదికితిని!
చరమగీత మిదేమొ! చాలులే పరమాత్మ!
నీవాడిని జేర్చుకొను! నిలిపెదను నా పాట! ||పశ్చిమాకాశాన||

నా హృదయ సదనమున

నా హృదయ సదనమున నాపూల తోటలో
మాల గట్టితి నోయి! మహనీయ రుచులా!

ఎన్నెన్నో భావాల నింపుగా నిను దలచి
తీయనీ పదములను దీరుగా గూర్చితిని!

నాహృదయ సదనమున నాపూలతోటలో
మాల గట్టితి నోయి! మహనీయ రుచులా!

ఒకవైపు కోకిలలు వరుసగా రాగాలు
పాడుచున్నవి స్వామి! పరవశము జెందీ!
చిలుక గోరింకలును జిత్రముగ తరులపై
మాటాడుచున్నవీ మధురమగు ధనులతో!

“నా హృదయ”

మనసులో భావాలు మంచు బిందువులవలె
కనులలో నుండి మణి కదిలి వచ్చుచునుండె!
నినుగూర్చి భావించి నినుగూర్చి చింతించి
జేర్చుచుంటిని స్వామి! చినిచిన్ని పూపులను

“నా హృదయ”

నీరాక కొఱకునై నిండయిన మనసుతో
దారి జూచుచు నుండి దగ మాల నర్పింప!
జన్మజన్మలనాటి బంధమిది పరమాత్మ!
నా పూలమాలనూ నయముగా గైకొనుము!

“నా హృదయ”

మురళితో రారమ్మ! మోదమున దయతోని
మధుర స్వనములతోని మధురిమలు జిందగా!
కనులార గాంచెదను! కమ్మనీ నీ రూపు
చెవులార విందునూ జెలిగి నీ మురళినీ!

“నా హృదయ”

నువ్వు కావాలనీ

నువ్వు కావాలనీ! నిన్ను జేరాలనీ!
మనసు కోరిక యిదీ! మాధవా! ఎల్లప్పుడూ!

కనిపింపకను నీవు కాపాడకున్ననూ
నీ వొడిని జేరగా నిఖిల నా యాకాంక్ష!

నువ్వు కావాలనీ! నిన్ను జేరాలనీ!
మనసు కోరిక యిదీ! మాధవా! యెల్లప్పుడూ!

అందాల రాగాల నలరేడి మురళితో
చందాల నా గీతి సఖ్యతను జూపుచును!
నాట్యమాడాలనీ నవ్యతల జిండుచును
పాటపాదాలనీ బిరగ నా కాంక్షా!

॥ నువ్వు ॥

పయనింతు శ్రీకృష్ణ బరగ నిను జేరగా
కొండలను కోనలను కోరికను గిరి గుహలు!
ఎవడలేనట్టి యా యేకాంత భూములను
నిను వెదుకుదును స్వామి నిరవధిక మగ్గుపేమ!

॥నువ్వు॥

ఎట నుందువో కృష్ణ! యేతావు నుందువో!
అంత వెదుకుదుస్సామి! యంకితంబై నేను!
అలసి సొలసిపోను! అందాల యాత్రతో
పాట నాపను స్సామి! బన్సుగా నిను జేర!

సువ్వు కావాలనీ! నిన్ను జేరాలనీ
మనసు కోరిక యిదీ! మాధవా! యెల్లప్పుడూ!

అంతులేసీ యాత్ర!

అంతులేసీ యాత్ర! ఆది యేమి మాయయో!
చెంతజేరము గదా! చిరకాల పరిచితులము!

బాటలో నీడగా బయనించు చుందువా!
నీటిలో చాయగా నిలిచియుండువు కృష్ణ!

అంతులేసీ యాత్ర! ఆదియేమి మాయయో
చెంత జేరముగదా! చిరకాల పరిచితులము!

మురళీనూదుచు నీవు ముద్దుగా బోయెదవు
వెనుక నే బాడుచును వేడుకను నరిగెదను!
అగుచును నచటవట నలసటను దీర్చుచూ
నిలిచియుండువు స్వామి! నీడలను తరులందు!

పడవలో బయనించి బన్నుగా నడుపుచును
ముందుగా బోయెదవు మురిపెములు జిందుచును!
నే వెనుక పడవలో నిను జేరగా లేక
పూమాల బడవైతు! బొలుపుగా నలలలో!

పయనించు దెన్నాళ్లు బరగ నీ విధముగా
ముందు వెనుకలు జరిగి కందు దెన్నాళ్లు యిటు?
అందాల చిట్టివేలు నందుకొని నా యాత్ర
సందియము లేక ప్రభు! సాఫల్యమును జేయి!

అంతులేసీ యాత్ర! ఆదియేమి మాయయో!
చెంతజేరముగదా! చిరకాల పరిచితులము!

లలిత గీతాలు

ఆంధ్రప్రదేశ్ ప్రభుత్వ గ్రంథాలయ పంప్లవారి

ఆనుమతి నందపబడినవి.

(పుస్తకముల కన్నింటికి నైతేషను నంబర్లు గలవు)

1) విజయ మంగళం	4-00
2) ఆనంద మంగళం	4-00
3) పాలేటి తరగల్లో మల్లి	6-00
4) శ్రీరామచంద్రసుధ (కీర్తనలు)	4-0
5) కృష్ణదాసి	4-00
6) చిరుగులు-పువ్వులు	4-90
7) హరిదాసి (గోదాదేవి పాటలు)	2-00
8) గిరిజా కర్యాణము (డ్విపదలో)	10-00
9) శ్రీగోదాదేవి పాటలు	2-00
10) పూలరథం (గేయములు)	6-00
11) మాస గీతాలు	6-00
12) కన్నీటి పువ్వులు	6-00
13) శాంతిగీతం	6-00
14) మధుర గోపిక	8-00
15) మురళీస్వనాలు	8-00
16) పిల్లనగ్రోవి పిలుపులు	8-00
17) సుందరకాండము	15-00
18) శ్రీమురళి	10-00
19) దీపలేఖ (చదువు వెలుగు నాటిక)	8-00
20) వీధి దీపం (కవితలు)	5-00

రచయిత నూతన గ్రంథములు

డైరెక్టర్ ఆఫ్ ప్రొడ్రాబాదు వారిచే డి 25-10-99 న
జారీ చేయబడిన సైటేషన్ నెంబర్ల జాబితాలోని

మా స్వంత పుస్తకములు

1. మంచు ముత్యాలు 771/సాతె 700/13754 రు. 12-00
2. శ్రీరామ కథా సుధాలహరి 970/సాతె 800/158 రు. 20-00
3. శ్రీ భగవద్గీత 276/సాతె 200/101 రు. 20-00
4. శ్రుతిలయలు 1272/సాతె 800/455 రు. 12-00

1999-2000 లో నూతన ప్రచురణలు

1. కలబోసిన ముత్యాలు (1000 ఆట వెలది గీత పద్యాలు) రు. 20-00
2. ఆనంద యాత్ర (లలిత గీతాలు) రు. 20-00
3. విరహ గీతం రు. 20-00
4. ఆనంద గ్రంథి " రు. 20-00
5. ప్రభాత గీతాలు (హరిపూజ)
(తిరుప్పావై గీతములకు స్వేచ్ఛాను వాదము) రు. 20-00
6. హంస ధ్వని (లలిత గీతాలు) రు. 20-00

వెలువడనున్న గ్రంథములు

శ్రీరామ కథా సుధా లహరి

1. అయోధ్యాకాండము (మొదటి భాగం)
2. అయోధ్యా కాండము (రెండవ భాగం)
3. అరుణ కమలం (నవల)

పి. దు ర్గా రావు,

యం. ఓ. యల్.

అడవి దేవులపల్లి (పోస్టు)

(వయా) మిర్యాలగూడ - నల్లగొండ జిల్లా - 508 207

